


శుభవాస్తు విశేషాలు

వివిధ వాస్తు విశేషాల అభ్యుదాన గ్రంథం

రచన :

- సురేష్



అంకితం



విశ్వానికే వెలుగును చూపే ఆదిదంపతులకు...

భక్తి ప్రపత్తులతో...

- రచయిత

కృతజ్ఞతలు

వాస్తు విశేషాలు పుస్తకమును వ్రాయమని కోరి వ్రాయించిన శ్రీ గోస్వామి గారు (చిక్కణ్ణ) కూర్పు (కొడగు), కర్నాటక వారికి, (ఈ పుస్తకమును కన్నడ భాషలో వ్రాయమని కోరారు. కన్నడ, తెలుగులో కూడనూ విడుదల చేస్తున్నాము).

సూక్ష్మమైన విషయాలు ఓ నాల్గింటిని కలిపి చిన్న పుస్తకమును విడుదల చేయమని, అందరికీ అందుబాటులో వుంచేలా చూడమని కోరి పుస్తకానికి పునాది వేసిన శ్రీ మెడికుర్తి శ్రీహరి గారికి (దుబాయ్).

ఓ పద్ధతి, కట్టుబడి, వినయ విధేయతలు, సంపూర్ణంగా గల, నా ఆశయ సాధనకు సహాయ సహకారం అందించి, ఏ మాత్రం విసుగు, విరామం లేక తన సంపూర్ణ శక్తిని దారపోసి పుస్తకాన్ని తయారు చేసిన మా ప్రియ డి.టి.పి. ఆపరేటర్ చిరంజీవి షేక్సావలికి,

ప్రత్యేక కృతజ్ఞతలు

పూర్వకాలం రాజులు రచయితలను ప్రోత్సహించి పోషించేవారు. నేడు రచయితలకు పోషణ కరువై రచనలు రావాలంటేనే కష్టమైపోతున్నది. రాజులాగా బాధ్యత తీసుకొని నన్ను శతాధా ప్రోత్సహిస్తున్న మీకు...

సందర్శించండి.
www.subhavaastu.com
ప్రపంచంలోనే
పూర్తిగా వాస్తు వివరాలను, ప్లానులను, వివిధ భాషలలో
వివరంగా విషయాన్ని
అందించే
అతిపెద్ద వాస్తు వెబ్సైట్

ముందుమాట

25 సంవత్సరాలకు ముందు వాస్తు పేరు వినని వారు లెక్కకు మిక్కిలి. మరి నేడు వాస్తు పేరు తెలియదంటే ఆశ్చర్యపోతున్నాము. కారణం పుస్తకాలు. వాస్తు శాస్త్రంపై ఈ పుస్తకాలు రాకపోయివుంటే నేటికీ మనము వాస్తు శాస్త్రమును విని వుండక పోవచ్చును. వాస్తు శాస్త్రంపై నేను పరిశోధనలు చేయు కాలంలో అనేక ఆశ్చర్యకరమైన విషయాలు మరియు సంగతులు తెలిసినవి. ఉదాహరణకు 1992వ సంవత్సరములో ఒక వాస్తు శాస్త్రవేత్త గురించి వినడం జరిగినది. ఆయన మన ఆంధ్ర రాష్ట్రమునకు సంబంధించిన వారు. వీరి ద్వారా గృహమును, ఫ్యాక్టరీ, ఇతర ఆస్తులను పరిశీలింప చేయించుకోదలిస్తే ముందుగా 35 వేల రూపాయలు కట్టి టోకన్ తీసుకోవలసి వుంటుంది. టోకన్ తీసుకున్న తర్వాత రెండు నెలలకు కానీ వీరు గృహ పరిశీలనకు రారట. ఈ విషయం విన్న తర్వాత చాలా ఆశ్చర్యానికి గురి అయ్యాను. 35 వేల రూపాయలంటే 1992వ సంవత్సరంలో చిన్న విషయం కాదు. శ్రీమంతులు మాత్రమే ఈయనను పిలువగలరు. ఇతరులు పిలవాలంటే సాధ్యం కాదు.

ఇంత సొమ్ము తీసుకున్నందుకు ఈయన ఫలితాలను ఇస్తున్నాడో లేదో నాకైతే తెలియదు. కానీ వీరికున్న డిమాండ్ ఎవరికీ లేదు. ఇంకొక ఆశ్చర్యకరమైన విషయం ఏమంటే వీరు ఇంత వరకు వాస్తు శాస్త్రంపై ఒక పుస్తకమును కూడా రచించలేదు. ఒకానొక నాడు 1999వ సంవత్సరంలో నేను వాస్తు పనిపై కాక ఇతర వేరే కార్యక్రమముపై రాయలసీమలోని ఒక తాలూకాకు వెళ్లి వుంటిని. అక్కడ రోడ్లు వెడల్పు చేయాలి అని ప్రభుత్వం వారు తలచి రోడ్లు ప్రక్కన ఉన్న గృహాలను కొట్టి వేయడము జరిగినది. ఆ తర్వాత అక్కడ ప్రజలకు, ప్రభుత్వానికి పెద్ద గొడవనే జరిగినదట. ఆ గొడవకు మనస్థాపం చెందిన ఒక ఉన్నత అధికారి ఆత్మహత్య చేసుకోవడము జరిగి గృహాలను కొట్టివేసే కార్యక్రమము అర్థాంతరంగా ఆగిపోయినదట. ఒక శ్రీమంతుని గృహమును ప్రభుత్వ అధికారులు కొట్టి వేస్తున్న సమయంలో ఈ గొడవ జరిగి కొట్టివేత కార్యక్రమము ఆగిపోయినదని ఆ తాలూకా ప్రజలు అనుకుంటుండంతో ఆ గృహాన్ని చూడాలని తలచి నేను ఆ గృహమునకు వెళ్లాను. విషయం తెలిసిన ఆ గృహస్థులు నన్ను సాధరంగా ఆహ్వానించారు.

వీరి గృహమునకు కొట్టివేత కార్యక్రమములో దాదాపుగా మూడు వేల రూపాయల నష్టం జరిగినదట. ఆ శ్రీమంతునికి ఇది ఒక లెక్క కూడా కాదు. ఏ శుభ లక్షణం వల్ల వీరి గృహము దగ్గరకు వచ్చే సమయంలో కొట్టివేత కార్యక్రమము ఆగినదో తెలుసుకోవడానికి చాలా తాపత్రయ పడ్డాను. చివరికి వారి గృహమును పరిశీలించడము జరిగినది. నేటి మన నవీన వాస్తు శాస్త్ర ప్రకారముగా వారి గృహము నమూనా గలదు. ఆ గృహములో ఏ దోషమూ కనిపించలేదు. ఈ గృహమును వాస్తు శాస్త్రవేత్తచే చూపించుకొని కట్టారా! లేక మీరే స్వంతంగా ప్లాన్ వేసుకున్నారా! లేక ఇంజనీరు వేసిచ్చారా అని అడిగిన దానికి వారు చెప్పిన సమాధానం ఇది. మేము 35 వేల రూపాయలు ఇచ్చి ఒక వాస్తు శాస్త్రవేత్తచే స్థల పరిశీలన కావించి గృహ ప్లానును ఆయనచే పొంది గృహ నిర్మాణం కావించామని మనము ఇంతకుముందు చర్చించుకున్న వాస్తు శాస్త్రవేత్త పేరు చెప్పారు.

ఇంత పెద్ద సొమ్ము ఇచ్చినందుకు ఆ శ్రీమంతుణ్ణి ఆనాడు ఎంతో మంది జనం నిందించారట. అవివేకి, బుద్ధి లేని వాడు, దుబారా మనిషి, జ్ఞానం నశించింది, మూర్ఖుడు ఇలా తదితరములైన పదాలచే ఆయన నిందింపబడ్డాడు. ఆయన ఏ తప్పు చేయలేదు. కేవలము ముందు జాగ్రత్త తీసుకున్నాడు. ఆయనకు వాస్తుపై విపరీతమైన మమకారము, నమ్మకము. తర్వాత ఆయనను నిందించిన ప్రజలే నేడు ఆయనను తెలివైన వాడు, అదృష్టవంతుడు, ముందు చూపు గలవాడు, జ్ఞాని, ఇత్యాది పదములచే పొగుడుతున్నారు. ఈ విషయాలన్నియూ నేను వెళ్లినప్పుడు ఆ శ్రీమంతుడు నాకు తెలిపాడు. చూడండి సార్! ఆనాడు నన్ను తలోమాట అన్న ప్రజలే నేడు నన్ను ఆకాశానికి ఎత్తుతున్నారని, ఆనాడు నేను తీసుకున్న ముందు జాగ్రత్తకు నేడు నాకు ఎంతయో మంచి జరిగినదని, ఎందరో ప్రజలు లక్షల్లో పెట్టుబడులు పెట్టి నిర్మించిన గృహాలన్నియూ కొట్టివేత కార్యక్రమములో కోల్పోయారని, వారిలో కొందరు వాస్తు చూపించుకున్నారు, ఇంకొందరు వాస్తు ఏ మాత్రం చూడక గృహ

నిర్మాణం కావించారని, వాస్తు చూపించుకొని నిర్మించిన గృహస్థులు ఏ మాత్రమూ వాస్తు జ్ఞానము, పరిపక్వత లేని వాస్తు శాస్త్రవేత్తలమని చెప్పుకొనే వారిచే గృహాలను పరిశీలింప చేయించుకొని ప్లాన్లను పొందారని, ఆనాడు నేను వెనకాముందు చూడక వేల రూపాయలు పోసి ఆ వాస్తు శాస్త్రవేత్తను ఆహ్వానించానని, గృహ నిర్మాణము అయిన తర్వాత అందులోకి నేను చేరినప్పటి నుంచి నేటి వరకు నేను ఎక్కువగా బాధపడిన సంఘటనలు జరుగలేదని, ఇన్ని వేలు పోసి వాస్తు శాస్త్రవేత్తను పిలిపించినందుకు నేను ఏనాడు బాధ పడలేదని, ఇంకాస్త ఎక్కువ సొమ్ము ఆయన అడిగిననూ భవిష్యత్తులో కట్టబోయే నిర్మాణాలకు ఆయనచే మాత్రమే పరిశీలింప చేయించుకుంటానని ఆ శ్రీమంతుడు తెలిపాడు. మనస్సులోనే ఆ వాస్తు శాస్త్రవేత్తకు ధన్యవాదములు తెలుపుకొని తిరుగు ప్రయాణమయ్యాను.

వాస్తు శాస్త్రమును పాటించినందువల్ల ఎవరూ, ఎప్పటికీ మోసపోరు అను ప్రగాఢ విశ్వాసము నాకున్నది. అయితే వాస్తు శాస్త్రవేత్తను ఎన్నుకునే విషయంలో మాత్రం జాగ్రత్తలు తీసుకోవాలి. ఈ విషయంలో పొరపాటు చేసినచో జీవితాంతము బాధ పడాలి. ఇది 2006వ సంవత్సరము. ఆ శ్రీమంతుని గృహము నేటికీ అలాగే ఉండిపోయింది. కొట్టివేత కార్యక్రమము పూర్తిగా ఆగిపోయినది. చూశారా! వాస్తు శాస్త్రమును నమ్మినందుకు ఆయన లాభం పొందాడో లేక 35 వేల రూపాయలు ఇచ్చి నష్టపోయాడో మీ ఆలోచనకే వదిలి వేస్తున్నాను.

వాస్తు శాస్త్రము ఈనాటిది కాదు. పూర్వ కాలము నుండియే వాస్తు శాస్త్రము వాడుకలో ఉన్నది. గృహాలను వాస్తు శాస్త్ర రీత్యా నిర్మించుకోండి. ఒకవేళ మీరు వాస్తు శాస్త్రమును నమ్మకపోయినా ఎలాగూ గృహమును నిర్మించుకుంటున్నారు కదా! వాస్తు శాస్త్ర రీత్యా గృహ నిర్మాణాన్ని కావించండి. మనశ్శాంతి గల జీవనము తప్పకుండా లభిస్తుంది. ధనము ఎక్కువ ఇస్తే చాలా గొప్ప శాస్త్రవేత్త లభిస్తారని నా అభిప్రాయం కాదు. అయితే మంచి ఫలితాలు ఇచ్చే శాస్త్రవేత్త కోసం ఎంత సొమ్మైననూ ఖర్చు పెట్టిన పొరపాటు కాదని నా అభిప్రాయము. మీకంతా శుభం జరగాలి. శుభమస్తు.

- రచయిత.

విషయ సూచిక

1. వాస్తు శాస్త్ర అవగాహన
2. వాస్తు గురించి క్లుప్తంగా
3. వాస్తు శాస్త్ర పురాణము
4. వాస్తులో శాస్త్రీయత వుందా?
5. వాస్తు ఎవరికి పని చేస్తుంది.
6. పంచభూతాలు - వివరణ
7. పరిసరాల వాస్తు
8. వాస్తుపై విమర్శలు
9. వాస్తు దోషాలు
10. వాస్తు విశేషాలు
11. ఈశాన్యము
12. తూర్పు
13. ఆగ్నేయము
14. దక్షిణము
15. నైరుతి
16. పశ్చిమము
17. వాయవ్యము
18. ఉత్తరము
19. వీధులు
20. తూర్పు వీధి
21. దక్షిణ వీధి
22. పశ్చిమ వీధి
23. ఉత్తర వీధి
24. వీధిపోట్లు
25. ఈశాన్య వీధిపోటు

26. తూర్పు ఈశాన్య వీధిపోటు
27. తూర్పు వీధిపోటు
28. తూర్పు ఆగ్నేయ వీధిపోటు
29. ఆగ్నేయ వీధిపోటు
30. దక్షిణ ఆగ్నేయ వీధిపోటు
31. దక్షిణ వీధిపోటు
32. దక్షిణ నైఋతి వీధిపోటు
33. నైఋతి వీధిపోటు
34. పశ్చిమ నైఋతి వీధిపోటు
35. పశ్చిమ వీధిపోటు
36. పశ్చిమ వాయవ్య వీధిపోటు
37. వాయవ్య వీధిపోటు
38. ఉత్తర వాయవ్య వీధిపోటు
39. ఉత్తర వీధిపోటు
40. ఉత్తర ఈశాన్య వీధిపోటు
41. ప్రహారీ
42. వాస్తు సలహాలు
43. గృహములో బరువులు ఉంచు పద్ధతి
44. దిక్సూచి - వాడకం
45. మీ ఇల్లు బంగారం కావాలి
46. మీ గృహం కళకళలాడాలి
47. ఫ్యాక్షనిజం - వాస్తు
48. గౌరవనీయ ప్రభుత్వాలకు విజ్ఞప్తి
49. రక్తధానం చేయండి
50. దయచేసి చెట్లు పెంచండి



వాస్తు విశేషాలు



వాస్తు శాస్త్ర అవగాహన

కొలిచిన వారికి కొలిచినంత, కోరిన వారికి కోరినంతలాగా ఆ భగవంతుని సృష్టిలోని ఒక శాస్త్రమే ఈ వాస్తు శాస్త్రము. నేటికీ వివిధ శాస్త్రాలలో నిష్ణాతులైన నిపుణులు సైతం వారు సాధించిన ఎన్నో విజయాలను పక్కన పెట్టి భగవంతుని శక్తిని ఎన్నో రీతులా తలుస్తున్నారు. ఉదాహరణకు మంచి పేరు సంపాదించుకున్న హృద్రోగ నిపుణులు డాక్టర్ అజయ్ శర్మ, ముంబాయి వారు ప్రతి ఒక్క విషయానికి భగవంతున్ని ముడి పెట్టరు. తన స్వశక్తిని సంపూర్ణంగా నమ్ముతారు. ఈయన నిపుణుడైన వైద్యులు. వీరి సంపాదన అంతా కోట్ల రూపాయల్లోనే వుంటుంది. చివరికి ఒక పేషెంట్ విషయంలో నాకు డాక్టర్ గారికి పెద్ద చర్చ జరిగినది. చివరికి డాక్టర్ గారు ఏ విషయమైనా భగవంతుని దయ లేనిది జరగదు అని ఒప్పుకోవలసి వచ్చింది. అలాగని రోగము వస్తే వైద్యున్ని సంప్రదించకుండా ఉండలేము కదా! మన పని మనదే. విధి పని విధిదే. ఈ డాక్టర్ గారికి వాస్తు శాస్త్రంపై ఎంత మాత్రమూ విశ్వాసము లేదు. రాలి పడేంత డబ్బు ఆయన దగ్గర వుంది. అయితే ఈయన గృహము నిర్మించే సమయంలో ఈయన సతీమణి గృహాన్ని వాస్తు శాస్త్ర రీత్యా నిర్మింప చేసింది. చివరికి సుదీర్ఘ చర్చ తర్వాత డాక్టర్ గారు వాస్తు శాస్త్ర ఔన్నత్యాన్ని గుర్తించారు. మరియు చివరికి ఒప్పుకున్నారు. ఏదైతేనేం వారికి మరియు నాకు దాదాపుగా రెండు గంటల సమయము వ్యర్థమైంది. డాక్టర్ గారు ఇంత సమయాన్ని మాటల కోసం మరియు ఇతర శాస్త్రం కోసం చర్చించడాన్ని డాక్టర్ గారి పి.ఎ. కూడా నమ్మలేక పోయారు. నేను బయటకు వచ్చే సమయంలో పి.ఎ.గారు నాతో ఒక మాట మాట్లాడుతూ ఇంత బిజీ డాక్టర్ ఇంత సమయాన్ని వ్యర్థం చేయడము నా అనుభవములో ఇదే మొదటిసారిని తెలిపారు.

దీన్ని బట్టి మనకు ఒక విషయము అర్థమవుతుంది. నమ్మని విద్యావంతుల ముందు కూడా చర్చ సాగడము జరిగితే వాస్తు శాస్త్ర ఔన్నత్యం తప్పకుండా బయటకు వస్తుంది. ఈ వాస్తు శాస్త్రం నిరూపితమైనది. నమ్మిన వారికి, నమ్మని వారికి ఎవరికైనానూ శాస్త్రం తప్పకుండా పని చేస్తుంది. నమ్మకంతో శాస్త్రమునకు పని లేదు. ఎంత మందిని నమ్మించగలము, లేక నమ్మించ లేము అనే విషయము ప్రక్కన పెడితే వ్యక్తిగతంగా ఎంత మందిని కలిసి వారిని ఒప్పించగలము మరియు వారిచే వాస్తు శాస్త్రాన్ని పాటింప చేయగలము అనే విషయము విపరీతమైన సమయ వ్యర్థాన్ని కలిగి ఉన్నది. మనకున్న సమయము చాలా తక్కువ. ప్రతి క్షణము వాడుకోవాలి. ధనాన్ని వ్యర్థం చేసినా సంపాదన చేసుకోవచ్చు. కానీ కోల్పోయిన సమయాన్ని మాత్రం వెనుకకు తెచ్చుకోలేము, తిరిగి సంపాదించలేము. అందుకే వాస్తు శాస్త్రము అంటే నమ్మని వారి గురించి కాసేపు పక్కన పెడదాము. ప్రస్తుతము మనము విజ్ఞులైన మీలాంటి వారితో మాత్రమే ముందుకు వెళ్లాలని నిర్ణయించుకుందాము.

వాస్తు శాస్త్రంను పాటిస్తే మనకు ఏమైనా ప్రయోజనము ఉందా? అనే విషయము చాలా మంది మదిలో తొలుస్తూ వుంటుంది. వాస్తు పాటిస్తే ఎంత వరకు బాగుపడగలము. లాభమేమిటి. దీనివల్ల ధన నష్టము ఎంత వుంటుంది. ఇత్యాది విషయాలను ఆలోచన చేస్తే....

వాస్తు పాటించడం వల్ల మీకు మనశ్శాంతి జీవితము లభిస్తుంది. మీరు చేయు పనుల్లో అభివృద్ధి కనిపిస్తుంది.

ఈ రెండు విషయాలే వాస్తు ఫలితాలుగా మనము గమనించాలి. ప్రపంచంలోనే కుభేరులంతటి ధనవంతులు సైతం మనశ్శాంతిని కోల్పోయి వివిధ రకాలైన సమస్యలతో బాధ పడుతున్నారు. వీరికి కావలసింది ధనమో, భవంతులో, ఆస్తులో కాదు, మనశ్శాంతి కావాలి. ఇటువంటి వారు వాస్తు శాస్త్ర రీత్యా నిర్మాణమైన గృహములో నివసిస్తే వీరికి తప్పకుండా మనశ్శాంతి ఏర్పడుతుంది.

ఒక కుటుంబంలో ముగ్గురు కుమారులు వున్నారు. వారు ఉన్న గృహము వాస్తు శాస్త్ర రీత్యా నిర్మింపబడలేదు. ముగ్గురు కుమారులు సోమరులై బజారులు తిరగడం పోకిరీలుగా తయారు కావడము, జులాయి పనులు చేయడము, సమయమును వ్యర్థంగా గడపడము జరుగుతుంటుంది. అయితే వీరి మనస్సులో ఒక భావన మాత్రమూ మిగిలిపోయి వుంటుంది. చాలా మంది ఏదో ఒక వ్యాపారమో, ఉద్యోగమో, వృత్తి ద్వారానో అభివృద్ధి చెందుతూ వున్నారు. మేమెందుకు ఇలా అయిపోయాము అని మదన పడుతూ వుంటారు. ఇటువంటి వారి గృహము వాస్తు శాస్త్ర రీత్యా సవరణ కావిస్తే వారి కోరికలు తప్పకుండా తీరుతాయి. జీవన భృతి లభిస్తుంది. పెంకి తనం పోయి సమాజంలో బాధ్యత గల పౌరులుగా జీవనాన్ని కొనసాగిస్తారు. ఇది వాస్తు చేసే పని.

వాస్తు శాస్త్ర రీత్యా గృహాన్ని నిర్మింప చేసుకుంటే ఎవరు ఏ పనిలో వున్నా వారికి అభివృద్ధి తప్పకుండా కానవస్తుంది. ఈ విషయాన్ని మనము ప్రత్యేకించి దృష్టిలో వుంచుకొని మన గృహాలను వాస్తు శాస్త్ర రీత్యా నిర్మాణము కావించుకోవడము ఉత్తమమని తెలుసుకోవడము ఉపయోగిస్తుంది.

వాస్తు శాస్త్రంపై పూర్తిగా అవగాహన కలగాలంటే 1, 2 కాగితాల వల్ల సులభ సాధ్యం కాదనే విషయము మీకు స్పష్టంగా తెలుసును. అయినా మనమిక్కడ ఓ చిన్న ప్రయత్నాన్ని చేశాము.

పుస్తకము చేతిలో పట్టుకున్న తర్వాత ఆద్యంతము ఉత్సాహంగా చదివేలా రచయిత జాగ్రత్తలు తీసుకోవాలి. ప్రత్యేకించి పుస్తకమంతయూ శాస్త్రంపైననే నడుస్తూ వుంటే చదువు వారికి కాస్త ఇబ్బందిగా వుండవచ్చు లేదా బోర్ కొట్టడములాగా ఉండవచ్చు. దీన్ని దృష్టిలో ఉంచుకొని 'శుభవాస్తు' పుస్తకమును రచించడము జరిగినది. అందుకే కాబోలు ఊహించిన దాని కన్నా ఎన్నో రెట్లు 'శుభవాస్తు' పుస్తకాలు అమ్ముడు పోయాయి. చదివిన వారందరూ అనేక రీతుల్లో పొగడటం జరిగినది. వెయ్యికి ఒకరిద్దరు మాత్రం పుస్తక రచన నచ్చలేదని తెలిపారు. సహజంగా పదికి ఒకరు లేదా ఇద్దరు పుస్తకాన్ని నప్పకపోవచ్చు. అయితే మీరెంతో ఇష్టపడే 'శుభవాస్తు' వాస్తు పుస్తకానికి వెయ్యికి ఒకరు లేదా ఇద్దరు అసంతృప్తిని తెలియ పరిచారు. అయితే ఈ అసంతృప్తి అనునది చాలా తక్కువ మోతాదులో వుండడము గమనించదగ్గ విషయము. ఎక్కువ శాతము ప్రజలు మాత్రం ఒక విషయాన్ని చాలా స్పష్టంగా తెలిపారు. అదేమిటంటే 527 పేజీలు గల పుస్తకాన్ని ఇంత తక్కువ ధరలో ఎలా ఇచ్చారని మరియు విషయము చాలా స్పష్టంగా అర్థమైందని ధన్యవాదములు తెలుపుకున్నారు. ఇంతకంటే ఏ రచయితకైనా ఇంకేమి కావాలి. ప్రతి రోజూ మనము తినే ఆహారంలో ఒక రోజు అయిననూ ఉప్పు లేదా కారము ఎక్కువ తక్కువ కావడము జరగదా! అలాగని ప్రతి దినమూ ఆహారాన్ని త్యజిస్తున్నామా? పుస్తకము అన్న తర్వాత ఒక విమర్శకుడైనా వుండడము మంచిదని నా భావన.

వాస్తు గురించి క్లుప్తంగా

పూర్వ కాలం అనగా రాజుల కాలం నుంచే వాస్తు వాడుకలో ఉంది. అయితే అప్పట్లో ఇప్పుడున్నంత సమాచార విప్లవం లేదు. కేవలం రాజులు, చక్రవర్తులు, ధనవంతులు మాత్రమే వారికి సమాచారం అందే అవకాశం ఎక్కువగా ఉన్నందువల్ల ఈ వాస్తు గురించి తెలుసుకొని పాటించడం జరిగింది. మిగిలిన జనులు ఈ అవకాశాన్ని వాడుకోలేక పోయారు. అయితే కాలగర్భంలో ఎన్నో మార్పులు సంభవించి రాజులు, రాజ్యాలు పోయాయి. ప్రజాపరిపాలనలు వచ్చాయి. దీనివల్ల ప్రతి ఒక్కరికి స్వాతంత్ర్యం లభించింది. ఇది ఒక కారణము, తరువాత సమాచార విప్లవం వల్ల ప్రజలందరికి వాస్తు గురించి పరిచయమయింది. అసలు వాస్తు అంటే ఏమిటి ? ఇది తెలుసుకోవడానికి ముందు పంచభూతాల గురించి కాస్త మనకు అవగాహన కలగాల్సి ఉంది. ఈ పంచభూతాల గురించి తరువాత పేజీలలో తెలుసుకుందాము. ఒక స్థలము గాని ఒక నిర్మాణము గాని వాస్తురీత్యా ఉన్నట్లయితే ఆ స్థలములోగాని, ఆ నిర్మాణములో గాని ఉన్నవారు అభివృద్ధి చెందగలరు. వాస్తుపట్టు లేని గృహము ఆ ఇంట నివసించువారికి అభివృద్ధిని కలిగించడం ఎంతో కష్టము. ఇక్కడ ముందుగా వాస్తు అనే పదానికి సరైన నిర్వచనము ఇవ్వడము చాలామందికి కష్టముగా ఉంది. ఉదాహరణకు 'కష్టము' అనే పదానికి అర్థము బాధ, నొప్పి అని చెప్పుకోవచ్చు. అలాగే వాస్తు అనే పదానికి సరైన నిర్వచనము ఇవ్వవలసి ఉంది. ఇక్కడ నావరకు నా నిర్వచనము వాస్తు అంటే "అభివృద్ధికి అనుకూలమైన నిర్మాణము". ఇంకొక నిర్వచనము కూడా ఇస్తున్నాను. "మనశ్శాంతిని ప్రసాదించే నిర్మాణము". అనగా వాస్తు రీత్యా నిర్మించిన గృహమునందలి నివసించు వారికి కలిగించే మానసిక ప్రశాంతత.

మానసిక ప్రశాంతత లేని వారికి ఎన్ని ఉన్నా ఏమీ లేనట్లే. మనస్సు ప్రశాంతంగా ఉన్నవారి కన్నా గొప్పవారెవరు ! ధనము ఎప్పటికీ మానసిక శాంతిని ఇవ్వలేకపోవచ్చు. ప్రతి ఒక్కడాన్ని ధనముతో కొనలేము. ధనముతో కొనలేనివి ఎన్నో ఉన్నాయి. ఉదా: అమ్మ ప్రేమ. తల్లి ప్రేమ అన్నిటికన్నా స్వచ్ఛమైనది. ముఖ్యంగా వాస్తు చేసే పని ఏమంటే తృప్తికరమైన జీవితాన్ని మీకు అందించే పనిని తను తీసుకుంటుంది. ఉదా: ఒక కుటుంబంలో ఒక వ్యక్తి కలెక్టర్ కావాలని ఎంతో ఆశపడి అహర్నిశలూ శ్రమించి చదువుకుంటాడు. ఇటువంటి వ్యక్తి వాస్తుశాస్త్ర రీత్యా నిర్మాణమైన ఒక గృహంలో వున్నప్పుడు అతని కోరికలు ఫలించేలా ఆ గృహం యందు గల వాస్తు అతనికి సహాయం చేసి విజయాన్ని అందించును.

ఒక వ్యాపారి పెద్ద మొత్తంలో పెట్టుబడి పెట్టి స్పెక్యులేషన్ కు సిద్ధమవుతాడు. మంచి వాస్తు పట్టుగల గృహము యందు ఈ వ్యాపారి వున్నచో అతనికి ఏ మాత్రం నష్టం రానీయక లాభం వచ్చే లాగున ఆ గృహము యందలి వాస్తు అతనికి సహకరిస్తుంది. ప్రజలకు ఇంతకంటే ఇంకేం కావాలి?

మంచి వాస్తు పట్టు గల గృహం యందు నివసించు గృహస్థులకు ఉన్నతమైన జీవితాన్ని అందించి, సంఘములో కీర్తి ప్రతిష్ఠలు లభించేలా చేసి మనశ్శాంతి జీవనాన్ని ప్రసాదిస్తుంది. అంతేగానీ వాస్తు పట్టుగల గృహం యందు నివసించు వారు మహారాజులొత్తారనో లేదా ప్రెసిడెంట్ అవుతారనో చెప్పడం సరైన పద్ధతి కాదు.

కొందరు వాస్తు అనేది లేదని వాదిస్తారు. వారికి నేను సూచించేది ఒకటే. ఎలాగూ గృహం నిర్మిస్తున్నారు కదా. నిర్మించేదేదో వాస్తు శాస్త్రరీత్యా నిర్మాణం కావించండి. దీని వల్ల మీకొచ్చే నష్టం అంటూ ఏమీ ఉండదు. వాస్తు శాస్త్రరీత్యా గృహ నిర్మాణం జరిగినప్పుడు కుటుంబ సభ్యులకు మానసిక శాంతి పుష్కలంగా లభిస్తుంది. ఈ విషయాన్ని గుర్తుంచుకొని వాస్తుశాస్త్రరీత్యా నిర్మాణాలు సాగించాలని నా సలహా, విజ్ఞప్తి.

వాస్తు శాస్త్ర పురాణము

పూర్వ కాలంలో అంధకాసురడనే రాక్షసుడు ముల్లోకాల వాసులను ముప్పు తిప్పలు పెట్టుచుండెను. అప్పుడు లోక సంరక్షణార్థం పరమేశ్వరుడు ఆ రాక్షసునితో యుద్ధం చేశాడు. ఆ సమయంలో శివుని లలాటం నుండి రాలిన ఒక చెమట బిందువు భూమిపై పడి దాని నుండి భయంకరమైన కరాళవదనంతో ఒక గొప్ప భూతం ఉద్భవించి క్రమ క్రమంగా భూమి, ఆకాశాలను ఆవరించసాగింది. ఆ మహాభూతాన్ని చూసిన ఇంద్రాది దేవతలు భయభ్రాంతులయ్యారు. బ్రహ్మదేవుని శరణువేడారు. సర్వలోక పితామహుడు అయిన బ్రహ్మ, దేవతలను ఊరడించి 'ఆ భూతమును ఆధోముఖంగా భూమి యందు పడవేసే విధానం చెప్పాడు. బ్రహ్మదేవుని ఆనతి ప్రకారం దేవతలందరూ ఏకమై ఆ భూతమును పట్టి ఆధోముఖంగా క్రిందకు పడవేశారు.

ఆ భూతం భూమిపై ఈశాన్య కోణమున శిరస్సు, నైఋతి కోణమున పాదములు, వాయువ్య, ఆగ్నేయ కోణాలందు బాహువులు వుండునట్లు అధోముఖంగా భూమిపై పడింది. అది తిరిగి లేవకుండా దేవతలు దానిపై ఈ విధంగా కూర్చున్నారు.

శిరస్సున	-	శిఖి (ఈశ)
దక్షిణ నేత్రమున	-	పర్ణన్య
వామనేత్రమున	-	దితి
దక్షిణ శోత్రమున	-	జయంత
వామ శోత్రమున	-	జయంత
ఉరస్సున (వక్షమున)	-	ఇంద్ర, అపవత్స, అప, సర్ప
దక్షిణ స్తనము	-	అర్యమా
వామ స్తనమున	-	పుణ్యధర
దక్షిణ భుజమున	-	ఆదిత్య
వామ భుజమున	-	సోమ
దక్షిణ బాహువున	-	సత్య, భృశ, ఆకాశ, అగ్ని, పూషా
వామ బాహువున	-	పాప యక్ష, రోగ, నాగ, ముఖ్య, భల్లాట
దక్షిణ పార్శ్వకామున	-	వితధి, గృహక్షత
వామ పార్శ్వకామున	-	అసుర, శేష
ఉదరమున	-	వివస్వాన్, మిత్ర
దక్షిణ ఊరువున	-	యమ

వామ ఊరువున	-	వరుణ
గుహ్యమున	-	ఇంద్ర జయ
దక్షిణ జంఘమున	-	గంధర్వ
వామ జంఘమున	-	పుష్పదంత
దక్షిణ జానువున	-	భృంగరాజ
వామ జానువున	-	సుగ్రీవ
దక్షిణ స్పిచి	-	మృగబు
వామ స్పిచి	-	దౌవారిక
పాదముల యందు-		పితృగణము

ఇంతమంది దేవతల తేజస్సముదాయంతో దేదీప్యమానంగా వెలుగొందుతున్న ఆ భూతాకార అద్భుతాన్ని తిలకించిన బ్రహ్మదేవుడు దాన్నే 'వాస్తు పురుషుడు' గా సృష్టిగావించాడు.

భాద్రపద బహుళ తదియ, మంగళవారం, కృత్తికా నక్షత్రము, వ్యతీపాత యోగము, భద్రనా కరణము గుళకతో కూడిన కాలంలో ఆ వాస్తు పురుషుడు జన్మించాడు. ఏ అపకారం చేయని నాపై అధిష్టించి ఈ దేవతలు పీడించుచున్నారు. వీరి నుండి నన్ను కాపాడమని వాస్తు పురుషుడు బ్రహ్మదేవుణ్ణి వేడుకున్నాడు.

అప్పుడు బ్రహ్మదేవుడు సంతోషించి "వాస్తుపురుషా ! గృహములు నిర్మించునప్పుడు, త్రివిధమయిన గృహ ప్రవేశ సమయములందు, గ్రామ, నగర, పట్టణ, దుర్గ, దేవాలయ, జలాశయ, ఉద్యానవన నిర్మాణ సమయములందు ముందుగా నిన్నే పూజిస్తారు. అలా పూజించని వారికి దరిద్రముతో పాటు అడుగడుగునా విఘ్నములు చివరకు మృత్యువు కూడా సంభవించు" నని వాస్తు పురుషునికి వరమిచ్చాడు.

అంతేగాక వాస్తు పురుషుని పై అష్టదిక్కులలో వున్న దేవతలు తృప్తి పొందు విధంగా ఆయా స్థలాలలో నివసించే దేవతలు వారి వారి విధులు నిర్వహించుట వలన గృహస్థులకు సర్వ సుఖములు, సత్ఫలితాలు కలుగునట్లు ఆశీర్వదించాడు.

బ్రహ్మదేవుని ఆశీస్సుల ప్రకారము : ఈశాన్యమున - ఈశ్వరుడు (ఈశ), ఆగ్నేయమున - అగ్ని, నైఋతిన - నిర్ఋతి, వాయువ్యమున - వాయువు, తూర్పున - ఆదిత్యుడు, దక్షిణమున - యముడు, పశ్చిమమున - వరుణుడు, ఉత్తరమున - కుబేరుడు. అష్ట దిక్కులలో అధిష్టించిన ఈ దేవతలు తృప్తి చెందే విధంగా నిర్మణక్రమం ఉంటే ఆ గృహంలో నివసించే వాళ్ళు సర్వసుఖ సంపదలను పొందుతారు. ఇదీ వాస్తు - పురాణం.

ఈశాన్యములో పూజలు, పవిత్ర కార్యములు, ఆగ్నేయమున అగ్నిదేవునికి సంబంధించిన వంటావార్చు, నైఋతిన ఆయుధ సామగ్రి, వాయువ్యమున స్వతంత్ర్యా భిలాష చిహ్నములు, తూర్పున ఆదిత్యునికి ప్రీతికరమైన పనులు, యమస్థానమైన దక్షిణము శిరస్సు ఉంచి నిద్రించుట, కుబేర స్థానమైన ఉత్తరాన్ని దర్శిస్తూ మేలుకొనుట, వరుణ స్థానమైన పశ్చిమాన పాడిపశువులను పెంచుట మొదలైన విధులు ఆయా దిక్కుల్లో ఉన్న దేవతలకు తృప్తిని కలిగిస్తాయి. ఈ సారాంశాన్ని 'వాస్తుశాస్త్రం' నియమాలు మనకు వెళ్ళడిస్తాయి.

గృహనిర్మాణాలు చాలా రకాలు. వీటిలో మనుష్యోపయుక్తములు, పశువులకు సంబంధించిన నిర్మాణాలు, పక్షులకు సంబంధించిన నిర్మాణాలు, దేవతలకు సంబంధించిన నిర్మాణాలు ఇలాగ అనేక విధాలుగా ఉన్నాయి. వాస్తు

శాస్త్ర కర్తలు నిర్మాణాలను ముఖ్యంగా 4 భాగాలుగా విభజించారు. 1) సాధారణ మనుష్య నివాసములు 2) ప్రభు నిర్మాణములు 3) దేవతా నిర్మాణములు 4) సర్వ సాధారణ ప్రజోపయోగ నిర్మాణాలు. సామాన్యంగా ప్రతి గృహస్థులకు అవసరమైన సదుపాయములను గురించి మార్పులతో నిర్మాణాలు చెప్పబడియున్నవి.

వాస్తులో శాస్త్రీయత ఉందా?

మన భారతదేశంలో పూర్వ కాలం నుండి అనేక మూఢ నమ్మకాలు పుడుతూ, పెరుగుతూ వర్ధిల్లుతున్నాయి. ఇప్పటికీ మీరు గమనించే ఉంటారు. బయటకు వెళ్ళే సమయంలో ఇంట్లో ఎవరైనా తుమ్మితే కాసేపు కూర్చొని వెళ్ళమని పెద్దలంటూ ఉంటారు. పిల్లి ఎదురొస్తే మంచిది కాదని, బయటకు వెళ్ళు నప్పుడు భర్తను కోల్పోయిన స్త్రీ ఎదురొస్తే అశుభమని ఇలా రకరకాలుగా మూఢ నమ్మకాలు ప్రబలి రాజ్యాలేలుతున్నాయి.

విదేశాలలో పిల్లలను ఇంటిలోనే పెంచుకుంటూ అనేక విధాలా ముద్దుచేస్తూ సమయం గడుపు తుంటారు. కొన్ని దేశాలలో బయటకు వెళ్ళునప్పుడు పిల్లి ఎదురొస్తే ఎంతో శుభమని తలుస్తారు. ఇది ఆ దేశస్థుల మూఢనమ్మకాలు. మరి మనదేశ మూఢనమ్మకము సరైనదా? ఆ దేశ మూఢనమ్మకము సరైనదా! మూఢ నమ్మకము పేరే మూఢము. మూఢము అనగా ఒక అర్థము “మూర్ఖము” అని కూడా ఉంది. శాస్త్రీయత లేనిదే ఏదైననూ నమ్మకము, అపనమ్మకము, మూఢనమ్మకము కిందికే వస్తాయి. ఏవో కొన్ని ఉదాహరణలు పట్టుకొని కొందరు చేసిన దుష్ప్రచారాలవల్ల ఎన్నో విషయాలు ఇప్పటికీ మూఢ నమ్మకాలుగా వర్ధిల్లుతున్నాయి. విద్యలేనిచోట ఇటువంటి నమ్మకాలు మూఢత్వాన్ని సంతరించుకొని మూఢనమ్మకాలుగా పాలిస్తున్నాయి. మన దేశంలో విద్యావంతులు తక్కువ. కావున మూఢనమ్మకాలు ఎక్కువగా ప్రబలి ప్రజలను అశాంతతకు గురిచేస్తున్నాయి. పెద్దలు కొన్ని విషయాలను నేరుగా తెలుపలేక ఒక నమ్మకము క్రింద చెప్పడంతో ఆ విషయాన్ని ఆచరించడం జరుగుతూ వస్తుంది. ఉదాహరణకు ఉదయం లేవగానే కుడిచేతి ప్రక్కగా లేవమని ఇప్పటికీ ఇళ్ళలోని పెద్దలు చెప్పడం మీరు గమనించే ఉంటారు. మరి ఇది నమ్మకము అనుకోవాలా ? మూఢ నమ్మకము అనుకోవాలా? మరి దీనికి శాస్త్రీయత ఉందా లేదా ? శాస్త్రీయత ఉన్నప్పుడు తప్పనిసరిగా ఆచరించవలసినదే. ఎడం పక్కగా లేస్తే గుండెకు బరువు అవుతుంది. దీనివల్ల మానవ శరీరానికి ప్రమాదం. ఈ విధానంలో చెప్పితే త్వరగా అర్థంచేసుకుని సహకరించరని, ఆరోగ్యాలు సరిగా చూసుకోరని ఓనమ్మకంగా చెప్పితే అదే మూఢ నమ్మకము కింద మార్పు చెంది పాటిస్తారని తలచినారు పెద్దలు. ఇటువంటివే ఎన్నోవిషయాలు చెప్పుకోవచ్చు. పూర్వ కాలంలో ఇప్పటిలా అనుకూలతలు లేవు. వైద్యులు లభించరు. సమాచారం సకాలములో అందించుకోవడానికి చాలా కష్టము. కావున కొన్ని పద్ధతులుపాటిస్తూ వారు ఆ కాలరీతిగా సుఖజీవనాన్ని గడపాలని భావించి కొన్నిశాస్త్రీయమైన పద్ధతులను నమ్మకాల కింద మార్చి అనుసరించేట్లు చేశారు.

ఆ కాలానికి వారి ఆలోచన విధానం సరైనదే. ఈ కాలంలో ఆ నమ్మకాలన్నింటిని పాటించాల్సిన అవసరం లేదు.

ఉదాహరణకు బయటకు వెళ్ళునప్పుడు, ఇతర ప్రాంతాలకు వెళ్ళునప్పుడు ఇంట్లో ఎవరైనా తుమ్మితే కాసేపు కూర్చోమని చెప్పేవారు. ఆనాడు ఆరోగ్యాలు సరిగా లేకపోతే ఆనారోగ్య పీడితులకు వైద్యమందించాలంటే బహు కష్టమైనది కావున, సహజముగా తుమ్మువారు ఆనారోగ్యముతో ఉంటారు కాబట్టి వారి శ్రేయస్సును

కోరుతూ ఈ ఏర్పాటు (నమ్మకాన్ని) చేయడం జరిగి ఉండవచ్చు. ఆనాడు యాంటిబయాటిక్స్ అనగా రోగక్రిములను నాశనం చేయు మందు అంత శక్తి కలిగి ఉన్నవి అందరికీ అందుబాటులో ఉండేవి కావు. కావున ప్రతి ఒక్క విషయంలో వారు ఆరోగ్యపరంగా అందరూ బాగుండాలనే ఉద్దేశ్యంతో ఎన్నో నమ్మకాలను ప్రవేశపెట్టారు. మరి ఈనాడు వీధి వీధికి మందుల దుకాణాలలో యాంటిబయాటిక్స్ లభిస్తున్నాయి. కావున ఆనాటి నమ్మకాలను అన్నింటిని ఈనాడు అంత తీక్షణతతో చూడాల్సిన అవసరం లేదు.

మీరు ఒకసారి ఇతర ప్రాంతానికి వెళ్లునప్పుడు పిల్లి ఎదురైతే అలాగే వెళ్ళండి. ఈ విషయం గురించి కాస్త కూడా ఆలోచన చేయవద్దు. మీకు మీ పనులు అవుతున్నాయో లేదో అనే విషయం గమనించండి. పది సార్లు పిల్లి ఎదురైనప్పుడు మీ పనులు జరుగక పోతే ఈ నమ్మకాన్ని శాస్త్రీయముగా తీసుకోవాల్సి ఉంటుంది. ఒకవేళ ఇదే శాస్త్రీయమైతే పైన చెప్పినది జరగడం నిజమైతే ప్రభుత్వం వారే ఈ విషయంగా ప్రజలకు అవగాహన కలిగించేవారు.

సమాజంలో ఇంకొక నమ్మకము కూడా ప్రబలి వర్ధిల్లుతున్నది. అదే ముగ్గురు వెళ్ళడం. ముగ్గురు వెళ్ళితే పనులు కావా ! దీనికి ఏ విధమైన శాస్త్రీయత ఉంది ? హిందూ ధర్మ శాస్త్రాల ప్రకారం 3 సంఖ్యను త్రిమూర్తుల క్రింద తీసుకుంటారు. మరి త్రిమూర్తులంటే మహాశక్తిమంతులు. మహా విష్ణువు, పరమేశ్వరుడు, బ్రహ్మదేవుడు. కలసిన వారే త్రిమూర్తులు కదా. మరి ఎందుకు ముగ్గురు వెళ్ళితే పనులు కావు అంటారు ? పూర్వ కాలంలో ఎవరికో ఒకరికి కొన్నిసార్లు ముగ్గురు వెళ్ళినప్పుడు పనులు జరుగకపోయి ఉండవచ్చు. ఈ విషయాన్ని ఇతరులకు తెలిపి ఉండవచ్చు. ముగ్గురు వెళ్ళితే పని జరుగదు అని, సరి సంఖ్యలో వెళ్ళితే పని జరిగిందని తెలిపి ఉండవచ్చు. ఇంకేం బడబాగ్గిలా ఈ నమ్మకము ప్రబలి అందరికీ తగులుకు చచ్చింది. ఇదే నిజమైతే రోడ్లమీద అంతనూ ముగ్గురు వెళ్ళవద్దని పోస్టర్లు ఉండవా ! దీనికి ఏ మాత్రమైనా శాస్త్రీయత ఉందా ? శాస్త్రీయత లేనప్పుడు, నిరూపించలేనప్పుడు అది శాస్త్రీయత కిందకు రాదు. శాస్త్రీయత కిందకు రానప్పుడు పదిమందికీ బలంగా తెలపడానికి వీలుకాదు. ఆచరించమని చెప్పడానికి వాదులాడుకోవలసి వస్తుంది.

ఇప్పుడు వాస్తు ఓ మూఢనమ్మకమా లేక శాస్త్రీయమా ? ఈ విషయంగా మనం కాస్త సంభాషించుకుందాము. కాసేపు వాస్తు ఓ మూఢ నమ్మకము కింద తీసుకుందాము. ఇదే విషయంగా ఒక పదివేల మందితో మాట్లాడి చూడండి. ఒకవేళ ఎక్కువ శాతం మూఢ నమ్మకం కిందనే వస్తే వాస్తు ఓ మూఢ నమ్మకం అనే విషయానికి కాస్త బలం పెరిగినట్లే. ఈనాడు ఏ నిర్మాణము తీసుకున్నా వాస్తురీత్యా నిర్మించుకుంటున్నారు. కాస్త ఆగండి, మీ అనుమానం నాకు అర్థమైంది. మరి వాస్తు శాస్త్రీయమైనప్పుడు మరి ప్రభుత్వం ఎందుకు ఈ విషయమై ప్రజలకు సిఫార్సు చేయలేకపోతోంది. ప్రభుత్వంలోని భాగమైన చాలా మంది ప్రభుత్వాధికారులు తమ స్వంత ఇళ్ళకు వేలకు వేలు పోసి వాస్తు సిద్ధాంతాలను పిలిపించుకొని తమ నిర్మాణాలను, గృహాలను సరిచేయించుకుంటున్నారు. అదే ప్రభుత్వభవనాల విషయం వచ్చేటప్పటికి శనగలు తిని చేయి కడుక్కునే విధానంగా పట్టిపట్టనట్లుగా, అంటి అంటనట్లుగా దూరదూరంగా ఉంటారు.

అందుకే ఈనాడు ఎన్నో ప్రభుత్వ శాఖలు ప్రజలను మెప్పించలేక పోతున్నాయి. సరైన న్యాయం చేయలేక పోతున్నాయి. అవినీతి రాజ్యం ఏలుతోంది. లంచ గొండితనం ప్రబలిపోతోంది. కొందరు శాఖాధిపతులు అధికంగా బలుస్తున్నారు. అదే ప్రభుత్వ శాఖలు నాశనమవుతున్నాయి, చెడ్డపేరు తెచ్చుకుంటున్నాయి.

ఉదాహరణకు చెప్పుకుంటే చాలా ప్రభుత్వ శాఖలు ఉన్నాయి. అయితే బహిరంగంగా బయటకు కాగితంమీద తెలుపుకోలేని దుస్థితిలో ఉన్నాము. నాకే కొన్ని ఉదాహరణలు జరిగినాయి. పెద్ద పెద్ద అధికారులు తమ ఇళ్ళకు వాస్తు చూపించు కున్నారు. సహజమైన దేశభక్తి దృష్ట్యా మీ ఆఫీసులకు కూడా వాస్తు చూస్తానని తెలిపినాను. ఎందరో విసుక్కున్నారు. కొద్ది రోజులుంటాం తరువాత వెళ్ళిపోతాము. ఈ ఆఫీసుల గురించి మాకెందుకు అని అన్నవారున్నారు.

వాస్తురీత్యా మనదేశాన్ని పరిశీలన చేస్తే అప్పులు మనలను అంత త్వరగా వదలవు. రాజకీయాలు బ్రష్టుపడతాయి. నాయకులు అనేక నిందలు మోస్తారు. సంస్కృతి దెబ్బ తింటుంది. మత కలహాలు ప్రబలుతాయి. ప్రజలకు నాయకులపై విశ్వాసం సన్నగిల్లే అవకాశం ఎక్కువ. అనేక రీతులుగా ప్రకృతి విలయాలు సంభవించే అవకాశాలు మెండు. అతివృష్టి, అనావృష్టి ఎక్కువగా గోచరిస్తాయి. ఆర్థికంగా లేచి నిలబడాలనుకున్నంతలోనే కిందపడే అవకాశాలు ఎక్కువ. ప్రస్తుతం మన దేశ పరిస్థితి ఏమిటి ? పైన చెప్పుకున్న వాటిలో కొన్నైనా జరిగాయో లేదో మీ ఆలోచనకే వదిలివేస్తున్నాను.

వాస్తు నిరూపింపబడలేకపోయినట్లయితే ఇంతమంది ఎందుకు పాటిస్తారు. దేశ విదేశాలలో ఎందుకు పాటిస్తున్నారు. వాస్తు పాటించిన ప్రైవేటు సంస్థలు ఎంత అభివృద్ధిని సాధించాయో మీ అందరికీ ఎరుకే. ప్రత్యేకించి నాద్వారా మీరు తెలసుకోవలసిన అవసరం లేకపోవచ్చు. మన దేశమే కాదు, ఎన్నో విషయాలను వాస్తు పరంగా పరిశీలన చేస్తే ఆశ్చర్యకరమైన విషయాలు తెలుస్తాయి. ఉత్తరంలో బరువులు ఉండడం మంచిది కాదు. ఆర్థిక పతనానికి ఇదొక ముఖ్యకారణం నైఋతిలో బరువులు అనేక విధాలా శుభములు కలిగిస్తాయి. మనదేశానికి హిమాలయాలు ఉత్తరంలో ఉండడం, ఈ హిమాలయాలే చైనాకు నైఋతి కావడం, చూశారా విచిత్రం ! ఎన్నింటిలోనో మా అంత గొప్పవాళ్ళు లేరు అనే అమెరికా వాళ్ళను సైతం చైనీయులు వారి తెలివితేటల ద్వారా కనిపెట్టిన కొత్త వస్తువుల ద్వారా రాత్రిళ్ళు నిద్దర్లు లేకుండా చేస్తున్నారు.

భారత దేశంలో ఆంధ్రప్రదేశ్ రాష్ట్రమంత కూడా లేని జపాన్ దేశస్థులు ఈనాడు ఎంత అభివృద్ధి చెందారో మనందరికీ ఎరుకైన విషయమే. ప్రపంచాన్ని సాంకేతిక నైపుణ్యంతో ఆశ్చర్యచకితుల్ని చేస్తున్నారు. సూర్యుడు ఉదయించిన తక్షణము మొదటిగా సూర్య కిరణాలు జపాన్ దేశం మీద పడుతున్నాయి. ఆ తరువాత అవి ప్రసారమవుతూ మిగతా దేశాల మీద ప్రసరిస్తున్నాయి. ఏ స్థలం మీద అయితే మొదటిగా సూర్య కిరణాలు పడతాయో అక్కడ అభివృద్ధి తథ్యం. కావుననే ఈశాన్య భాగం గృహస్థులు ఇతరుల కన్ననూ అభివృద్ధి స్థానంలో ఉంటారు. సూర్య కిరణాలు మొదటిగా ఈశాన్యం భాగం పైననే పడతాయి. అంతవరకూ ఎందుకు కొన్ని వేల సంవత్సరాల క్రితం నుండే మన భారతీయులు సూర్యుడు ఉదయించక పూర్వమే సూర్య నమస్కారాలు చేసుకుంటూ సూర్య భగవానుని తొలి కిరణం పడిన తక్షణం అర్ఘ్యం వదులుతూ కొలుస్తున్నారు. శాస్త్రీయంగా సూర్య భగవానుని ఉషా కిరణాలు చాలా శుభకరమని శాస్త్రజ్ఞులు తెలిపారు. ఇతరుల కన్నా సూర్య నమస్కారాలు చేసిన వారు ఎక్కువ జ్ఞానమును కలిగి ఉండడం మనం గమనిస్తూనే ఉన్నాము. విద్యలో మీరు అధిపతులు అవుతున్నారు. సూర్య కిరణాల గురించి ఇంకొక ఉదాహరణ కూడా. పాలు తాగే పిల్లలను సూర్యోదయాత్ సూర్య కిరణాలు వారిపై పడేలాగ పెద్దలు పిల్లలను బయటకు తీసుకువచ్చి ఎత్తుకొని కాసేపు అయ్యక లోనికి వెళ్తారు. కారణం సూర్య కిరణాల శక్తిని పిల్లలకు అందించాలని.

కావుననే ఈశాన్య భాగంకు ఇంత విలువిస్తూ ఉన్నాము. ఈశాన్యములో ఎక్కువ భాగం ఖాళీ ఉంటే సూర్య కిరణాలు బాగా పడతాయి. వారికి అభివృద్ధి కూడా ఎక్కువగా ఉంటుంది. ఏ వీధి గృహం వారైనా ఈశాన్య విషయంలో చాలా జాగ్రత్తలు తీసుకుంటారు. ఇప్పుడు ఈశాన్య విషయం శాస్త్రీయంగా ఋజువైనది. ఇక మిగిలిన ద్వారములు, ఎత్తు పల్లాలు, బరువులు, పల్లములు అన్నిటికీ శాస్త్రీయత ఉంది. వాటి గురించి వ్రాస్తూ పోతే ఈ పుస్తకం సరిపోదు. అందుకే తక్కువ ఉదాహరణలతో ఎక్కువ అర్థం వచ్చేలాగ శాస్త్రీయతను తెలపడమైనది.

వాస్తు ఎవరికి పని చేస్తుంది!

సూర్యకిరణాలు ఎవరి మీద పడతాయి, ఎవరి మీద పడవు? పై ప్రశ్నకు ఇది సరైన సమాధానం. వీరని, వారని, ధనవంతులని, బీదలని, భారతీయులని, విదేశీయులని, మంచివారని, చెడ్డవారని, పిల్లలని, పెద్దలని, ఆడవారని, మగవారని ఇలాంటి భేదభావాలు వాస్తుకు లేవు. ఇది నిరూపించ బడిన ఒక శాస్త్రం. అందుకే విశ్వజననీయమైనది. ఎందరికో ప్రీతికరమైనది. ఎక్కువ జనులచే పాటించబడుచున్నది. వేనవేల రెట్లుగా కీర్తింపబడుచున్నది. వాస్తుకు ఎవరిపై పనిచేయాలి, ఎవరిపై పని చేయకూడదు అనే జ్ఞానం లేదు. నీడ ఎలా అయితే మనిషిని అంటిపెట్టుకొని ఉంటుందో అలాగే వాస్తు కూడా నిర్మాణాలను అంటిపెట్టుకొని ఉంటుంది. అయితే ఇక్కడ ఒక విషయం కాస్త ఆలోచించవలసి ఉంటుంది. అదియే సమయము. కొన్ని ప్రదేశాలలో త్వరగా ప్రభావం చూపిస్తుంది. కొన్ని ప్రాంతాలలో కాస్త ఆలస్యంగా ప్రభావం చూపిస్తుంది. ఇది పరిసర వాస్తుపై ఆధారపడి ఉంటుంది. పరిసరాల వాస్తు అంటే ఏమిటి? ఈ విషయం గురించి ముందు పేజీలలో తెలుసుకుందాం. వాస్తు అనేది మనిషి కాదు. మనస్సు అనేది అసలుకు లేదు. ఇది కంటికి కనిపించదు, గాలిలాగా. కంటికి కనిపించని గాలి లేదు అని అంటే, వాస్తు కూడా లేనట్లే. కనిపించ నంత మాత్రాన లేదు అనుకోవడం సరైన విధానం కాదు. వాస్తు ప్రభావం ప్రతి నిర్మాణం మీద అందులో నివశించువారి మీద తప్పకుండా ఉంటుంది. మనిషి రోగానికి వైద్యుడెలాగో స్థల రోగానికి వాస్తు అలాగ.

మీరు విదేశాలలో నివసించే భారతీయులైతే, మీకోసం ఒక అవకాశం. విదేశాలలో మీరు గృహం నిర్మించదలిస్తే ముందుగా స్థలం మరియు అందు మీరు కొను భాగమును ఇ-మెయిల్ ద్వారా పంపి వాస్తుశాస్త్ర రీత్యా సవరణ కావించి, మంచి ఫలితాలను సాధించకోగలరు. మన భారతదేశ సంప్రదాయము మరియు విదేశీ సంప్రదాయమునకు విపరీతమైన వ్యత్యాసం కలదు. ఉదాహరణకు వైవాహిక జీవితం. మన దేశంలో విడాకులు అను మాటకు విలువ లేదు. విడాకులు తీసుకున్నవారిని తక్కువ చూపుతో చూడడం మీకు తెలిసినదే. అదే విదేశాలలో ఇది ఒక సాధారణమైన ప్రక్రియ. దీనికి కారణం వారు పాటించు గృహ నిర్మాణ క్రమము. అంతెందుకు విదేశాలలో నివసించే మన భారతీయులు కూడా విడాకులు తీసుకోవడం సాధారణ విషయమవుతున్నది. దీనికి పరిష్కారమొక్కటే - వాస్తు శాస్త్రము. మీపై ఆప్యాయతతో తెలపడమైనది. ఆపై మీ ఇష్టం. వాస్తు శాస్త్రమును నమ్మి ఇంతవరకు చెడినవారు లేరు. అయితే అనుభవజ్ఞుడైన వాస్తు శాస్త్రవేత్తను మాత్రమే కలిసి సలహాలను పొంది, సుఖజీవనమును సాగించెదరు.

- రచయిత, సురేష్.

పంచభూతాలు - వివరణ

పంచభూతాలు అనగా ఐదు శక్తుల కలయిక. ఐదు శక్తులు అంటే ఏమిటి? 1. గాలి (వాయువు), 2. నీరు, 3. భూమి (పుణ్య), 4. ఆకాశము (గగనతలము), 5. అగ్ని.

1. గాలి (వాయువు) గురించి :- ఒక్క నిమిషం ఐనా గాలిలేని జీవితాన్ని ఊహించగలమా? గాలి అంటే ప్రాణవాయువు. ఈ వాయువు లేనిదే మన జీవితం సాగడం అసాధ్యం. ఏ ప్రాణి కూడా గాలి పీల్చకుండా బ్రతకజాలదు. సముద్రం అడుగున కొన్ని చేపలు గాలి పీల్చకుండానే బ్రతుకుతాయని గాలి పీల్చని జీవులు ప్రపంచంలో ఉన్నాయని కొందరు శాస్త్రజ్ఞులు ముందుగా తెలుసుకొని విజయకేతనం ఎగురవేశారు. అయితే పరిశోధనలు జరుగగా నీటియందలి ప్రాణవాయువును పీల్చుకొని చేపలు బ్రతుకుతున్నాయని తరువాత తెలుసుకున్నారు. ఇక వారికి నోట మాట రాలేదు. ఒక్కటి మాత్రం సత్యం. ప్రాణవాయువు లేనిదే ఏ ప్రాణి కూడా బ్రతుకజాలదు. గాలికి అంతటి శక్తి ఉంది. ఈ గాలి వీచే విధానమును ఓ పద్ధతి ప్రకారముగా కట్టడి చేసుకుంటూ ఇంటిలోనికి వచ్చే విధంగా జరిగిన ఏర్పాటునే వాస్తులో అత్యంత ప్రాముఖ్యత కలిగిన ఒక భాగం. అందుకే ఈశాన్య భాగములో వాకిలి (ద్వారము) ఏర్పాటు చేసుకుంటాం. ఈశాన్య భాగం ద్వారా గృహంలోపలికి వచ్చే గాలి మంచి ఆరోగ్యాన్ని కలుగుజేస్తుంది. తూర్పు, ఉత్తరములలో కూడా వాకిళ్ళు (ద్వారములు), కిటికీలు ఉంచడం దీనిలో ఒక భాగమే.

2. ఇక నీటి గురించి :- నీరు ప్రాణం, త్రాగడానికి, ఆహారం చేసుకోవడానికి, శుభ్రపరచుకోవడానికి, ఇతరత్రా విషయాలకు నీరు మనకు తప్పనిసరిగా అందుబాటులో ఉండవలసినదే. హైడ్రోజన్, ఆక్సిజన్ కలయికయే నీరు. ఆక్సిజన్ కాస్త తక్కువగా, హైడ్రోజన్ ఎక్కువగా కలిసి అనగా ఆక్సిజన్ 1 పాళ్ళు హైడ్రోజన్ 2 పాళ్ళు కలయికయే నీరు. ఈ నీటి పారుదల, గృహం నందు ఈ నీరు లభించే స్థానాన్ని నిర్ణయించడం వాస్తులో ఓ భాగం. ఉదాహరణకు ఈశాన్య భాగంలో బావి.

3. భూమి గురించి తెలుసుకుందాం :- భూమి పుట్టి ఎన్ని సంవత్సారాల లయ్యింది ? భూమికి పుట్టుక, చావు అనేవి ఉన్నాయా ? శాస్త్రజ్ఞుల అంచనా ప్రకారం దాదాపుగా 400 కోట్ల సంవత్సరాల పైబడి భూమి ఏర్పడినదని అంచనా వేశారు. సూర్య గ్రహం తరువాత మూడవ గ్రహమే భూమి. ఒక పెద్ద అయస్కాంత క్షేత్రమే భూమి అని చెప్పుకోవచ్చు. అయస్కాంత క్షేత్రము అన్న తరువాత రెండు ధృవములు తప్పనిసరి. ఒకటి ఉత్తరము ఇంకొకటి దక్షిణము. అయస్కాంతంలోని ఒక భాగము తప్పని సరిగా ఉత్తరాన్ని చూపిస్తుంది. మిగిలిన భాగము గతిలేక దక్షిణ భాగాన్ని చూపిస్తుంది, చూపించి తీరాలి.మీఅనుమానం నివృత్తి చేసుకోవా లంటే ఒక అయస్కాంతాన్ని దారానికి కట్టి ఒక చెక్కకు వేలాడదీసి చూడండి. తప్పనిసరిగా ఉత్తర దక్షిణాలుగానే అయస్కాంతం తిరుగుతుంది. ఉత్తర భాగానికి ఒక గుర్తు వేసుకోండి. తిరిగి అయస్కాంతాన్నితిప్పి ప్రయత్నంచేయండి. తిరగగా తిరగగా కాసేపు అయిన తరువాత అయస్కాంతం ఆగుతుంది. అప్పుడు మీరు పెట్టిన గుర్తు భాగం ఉత్తరానికే ఉంటుంది. దీని వల్లనే ఉత్తర దిక్కుగా తల పెట్టి నిద్రించవద్దని పెద్దలు, శాస్త్రజ్ఞులు, డాక్టర్లు చెప్పడం మీరు వినే ఉంటారు. **వాస్తులో భూమి పాత్ర :-** ఒక్క మాటలో చెప్పాలంటే భూమి లేనిదే వాస్తు ఎక్కడిది? భూమిలేకుండా వాస్తు అనేది లేదు. ఒకవేళ ఉండని ఎవరైనా చెప్పినా అది పూర్తిగా అబద్ధం.అందుకే తిరిగే వాహనాలకు, రైళ్ళు, విమానాలకు, ఓడలకు వాస్తు లేదు. సంచరించే ఏ

వాహనానికీ వాస్తు లేదు. అనగా వాస్తురీత్యా ఒక బస్సును (ఏ వాహనానైనా) తయారుచేసుకోలేము. ఈ విషయం మీకు చెప్పుతుండగా నాకు ఒక మాట గుర్తొస్తున్నది. బీదర్లోని ఒక పెద్ద మనిషి నాకు ఫోన్ చేసి సిద్ధాంతి గారు బస్సుకు బాడీ కట్టించుకుంటున్నాను, (సీట్లు, టాపు) దయచేసి వాస్తురీత్యా ఎలా నిర్మించుకోవాలో ప్లాను ఇవ్వగలరా అని అడగడం జరిగింది. నేను ఎంత మొత్తుకు చెప్పినా నీకు వాస్తు చూడడం సరిగా రాదని, ఇంకొక వాస్తు సిద్ధాంతి ద్వారా బస్సుకు వాస్తు చూపించుకుంటానని, బోడి నీవు ఒక్కడేనా కర్ణాటకలో వాస్తు సిద్ధాంతివని ఫోను పెట్టేయడం జరిగింది. ఇదే పెద్దమనిషి 15 రోజుల తరువాత నాకు తిరిగి ఫోన్ చేసి వాస్తురీత్యా బస్సు నిర్మాణం జరిగింది, నీకన్నా ఎందరో వాస్తు సిద్ధాంతులు కర్ణాటకలో ఉన్నారని తెలిపినాడు. అందుకు ప్రతిగా ఆ బస్సుకు వాస్తు ప్లాను ఇచ్చిన వాస్తు శాస్త్రజ్ఞుడిని పరిచయంచేస్తే దండేసి దండం పెట్టుకుంటానని నేను సవినయంగా విన్నవించు కోవడం జరిగింది. ఒంటికాలి కొంగ మూర్ఛుడంటే ఏదో పూర్వకాలంలోనే ఉన్నారని అనుకొనింటిని. ఈ కాలంలో కూడా ఒంటికాలి కొంగ మూర్ఛులు సంచరించడం, అప్పుడప్పుడు ఇలా వాస్తు శాస్త్రజ్ఞులను నిద్దర్లు లేకుండా మెదదులు కొరుక్కుతినడం, పిచ్చాసుపత్రుల అడ్రసులు దగ్గర పెట్టుకొనేట్లు చేయడం వీరి గొప్పతనం. అయితే ఓ బాధాకరమైన విషయం ఏమిటంటే ఇటువంటి అమాయకులను మోసగించి ధనాన్ని సంపాదించుకొనే వాస్తుశాస్త్రజ్ఞులు ఉన్నారంటే నమ్మబుద్ధి కావడం లేదు. కాబట్టి చదువరులు నిజాయితీ విజ్ఞత పద్ధతులకు కట్టుబడిన మంచి పేరు, గొప్ప అనుభవం గడించిన వాస్తు శాస్త్రవేత్త చేత మాత్రమే మీ గృహాన్ని పరిశీలింప చేయించుకోవాలి.

4.ఆకాశము :- ఈ సృష్టికి మొత్తం ఆకాశమే సాక్షీభూతము. ఆకాశము క్రిందనే సమస్తమూ ఉన్నాయి. నవగ్రహాలు, ఇతర పాలవుంతలు, అనేక లక్షల కోట్ల నక్షత్రాలు దాగి ఉన్నాయి. ఆకాశము దైవరూపమే. మహాశక్తికి ప్రత్యక్ష సాక్ష్యము. పంచ భూతాలలో ఓ ప్రాముఖ్యత కలిగిన భాగమే ఆకాశము. వాస్తులో ఆకాశ ప్రాముఖ్యత. ఒక్క మాటలో చెప్పాలంటే భూమి లేనిదే వాస్తు లేదు. ఈ భూమి ఉండేదే ఆకాశం క్రింద.

5.అగ్ని గురించి :- సూర్యుడు, నిప్పు, తేజము, వెలుగు అని అగ్ని గురించి వివిధ విధాలుగా విశదీకరించుకోవచ్చు. సూర్యుడు లేనిదే మనం లేము. ఋతువులు ఉండవు, వర్షాలు ఉండవు. వేడి ఉండదు. అతి శీతలమై ప్రాణి అనేది ఉండదు. అన్నిటికన్నా ముఖ్యం వెలుగు అసలుకే ఉండదు. వెలుగు లేనిది, నిప్పు లేనిది ఏం బ్రతుకు ? మన కంటికి కనిపించే దైవంలో ఓ భాగం ఈ అగ్ని. హిందూసంప్రదాయం ప్రకారం పెళ్ళైనవారిచే తప్పనిసరిగా అగ్నిచుట్టూ ప్రదక్షిణం చేయిస్తారు. పంచభూతాలలో ఓ ప్రముఖమైనస్థానాన్ని ఈ అగ్ని ఆక్రమించుకొని ఉంది. అగ్నివల్ల మంచి జరుగు తుంది, చెడూ జరుగుతుంది. మనం వాడుకునే విధానం బట్టి ఈ మార్పులు ఉంటాయి. చలికాలంలో చల్లగా ఉంటుందని నిప్పురాజేసుకుని వేడిని పొందుతాము. ఇంకాస్త వేడి కావాలంటే నిప్పును ఇంకొంచెం ఎక్కువగా వెలిగించుకుంటాము. అంతేగాని నిప్పు మీద కూర్చోముకదా! వాస్తులో అగ్నికి ప్రాముఖ్యత. గృహములో అగ్నికి ఆగ్నేయ భాగాన్ని కేటాయించడం జరిగినది. ఆగ్నేయ భాగంలో అగ్ని ఉన్నప్పుడు ఆ ఇంట ఆరోగ్యం బాగుండి తిన్నది చక్కగా అరిగి మనసు కులాసాగా ఉంటుంది. ఇదే ఆగ్నేయ భాగం చెడితే ఇంట స్త్రీలపైన, సంతానంలోని ఓ సంఖ్యపైన ప్రభావాన్ని చూపిస్తుంది. హోం మినిష్టర్ బాగోలేకపోతే మన బ్రతుకు గోవిందా! మన హోం మినిష్టర్, మన ఇంటి స్త్రీలే కదా! ఎక్కడ చెడినా ఇంట చెడకూడదు. బయట ఎన్ని వ్యవహారాలున్నా ఇంట మాత్రం మనఃప్రశాంతత ఉండవలసినదే.

మనశ్శాంతి లేనివారు ఏం సాధించ గలరు? కోటీశ్వరులైనా బికారులకిందే లెక్క. చిన్నపని విషయంలో కూడా మనశ్శాంతి లేనివారు చాలా పొరపాట్లు చేస్తారు. అదే మనశ్శాంతి వున్నవారు పెద్దపనులనైనా అవలీలగా చేసుకోగలరు. ఈ విషయాలు మీ అనుభవంలో కూడా గమనించేవుంటారు. ఇక ఇంతకుమించి ఎక్కువగా పంచభూతాల గురించి తెలుసుకోవాలను కోవడం విషయరీత్యా అవసరంలేదని నా భావన. మీరు ఈ పంచభూతాల గురించి చదివారుగా! దైవ శక్తులలోని ఒక భాగాన్ని మీరు తెలుసుకున్నట్లే. మీకు శుభమగుగాక.

పరిసరాల వాస్తు

వాస్తులో పరిసరాల వాస్తుకు అత్యంత ప్రాధాన్యత ఉంది. ఒక్కోసారి గృహము వాస్తురీత్యా నిర్మించుకున్నను, పరిసరాల వాస్తు సరైనదిగా లేనట్లయితే ఆ గృహమునందలి నివసించువారు ఉత్తమ ఫలితాలు పొందడం కష్టము. ఈ పరిసరాలవాస్తు ఎంతో అనుభవజ్ఞుడైన వాస్తు సిద్ధాంతి మాత్రం చక్కగా తెలుపగలడు. నా అనుభవములో పరిసరాల వాస్తు సరిగా లేకుండా గృహము మాత్రము వాస్తురీత్యా నిర్మించుకున్న గృహముల యందలి యజమానులు కాస్త దెబ్బతినడం గమనించడమైనది.

పరిసరాల వాస్తు అంటే ఏమిటి ? మన ఇంటి ప్రహారీ తరువాత బయట స్థలముపై ఉన్న శుభ, అశుభ వాస్తు ప్రభావములను పరిసరాల వాస్తు అంటారు. ఒక్క మాటగా చెప్పాలంటే ప్రతి స్థలముపై వాస్తు ప్రభావము ఉంటుంది. దానిని ఆనుకున్న గృహాలపై ఆ ప్రభావము తప్పనిసరిగా ఉంటుంది. ఒకవేళ పరిసరాల వాస్తు అశుభకరంగా ఉన్నప్పుడు మన గృహముయందలి వాస్తు సరిగా లేకపోయినట్లయితే పది సంవత్సరాలలో ఏర్పడే నష్టము ఒక్క సంవత్సరములోనే ఏర్పడుతుంది. అదే పరిసరాల వాస్తు సరిగా లేకుండా మన గృహము మాత్రము వాస్తురీత్యా నిర్మించు కున్నట్లయితే జరుగబోయే నష్టాన్ని ఎంతో ఎక్కువ కాలంపాటు ఆపేశక్తి ఉంటుంది. ఒకవేళ మన గృహమునకు మంచి వాస్తు పట్టు ఉన్నట్లయితే పరిసరాల వాస్తు సరిగా లేకపోయినా నష్టాలను అపుతూ లాభాల దిశగా మన గృహము ముందుకు సాగే అవకాశం ఎక్కువ. ఈ విషయంగా ఇంకా విపులంగా సంపూర్ణంగా సంభాషించుకుందాము. పరిసరాల వాస్తు గురించి తెలుసుకొనే ముందుగా పంచభూతాల గురించి తెలుసుకోవలసి ఉంటుంది. ఈ పంచ భూతాల సమపాళ్ళ సాన్నిహిత్య రూపమే వాస్తు మరియు పరిసర వాస్తు. అంతటి గొప్ప ప్రాధాన్యతను పంచభూతాలు వాస్తు విషయంలో ఆక్రమించాయి. పంచభూతాల సమపాళ్ళ నిర్మాణం లేనిదే వాస్తు, పరిసరవాస్తు లేదు. అనుభవజ్ఞుడైన వాస్తు శాస్త్రవేత్త ఒక గృహమును మరియు గృహ పరిసరాలను గమనించగానే ఆ ఇంటివారి జాతకాన్ని చెప్పే పరిజ్ఞానాన్ని కలిగిఉంటాడు. భవిష్యత్తులో ఆ ఇంటి వారికి జరుగబోయే పరిణామాలను కూడా చెప్పగలిగే పరిజ్ఞానాన్ని కలిగిఉంటాడు. పరిసర వాస్తు సరిగా ఉండి గృహ వాస్తు కూడా సరిగా ఉంటే వారికి పట్టిందల్లా బంగారమే. గృహస్తులు ఈ విషయంగా ఒకసారి బాగా ఆలోచించుకుని మంచి పరిజ్ఞానము కలిగిన వాస్తు సిద్ధాంతిద్వారా మీ గృహమును పరిశీలింప జేయించుకుంటే అన్ని విధాలా గృహస్తులు సంతోషంగానూ, మంచి అభివృద్ధిని, ఆనందాన్ని పొందగలరు. మీ పిల్లలు మంచి అభివృద్ధిలోకి రాగలరు. అందుకే మంచి పరిజ్ఞానము గల వాస్తు సిద్ధాంతి ముందుగా గృహమునకు వచ్చినప్పుడు తన పరిశీలనలలో ముఖ్య భాగంగా పరిసర వాస్తును గమనించడం జరుగుతుంది. చాలామంది వాస్తు శాస్త్రజ్ఞులు గృహ పరిసర వాస్తును గమనించకనే

ఇంటి వాస్తును చెప్పడం జరుగుతున్నది. ఇది పూర్తిగా తప్పు. అందువల్లనే రాత్రిళ్ళు వాస్తు చూడకూడదని పెద్దల ఉవాచ. రాత్రిళ్ళు పరిసరాలు వెలుగులేని కారణంగా సరిగా కనిపించవు. కావున ఎన్నో పొరపాట్లు జరిగే అవకాశం ఉంటుంది. అందువల్లనే రాత్రిళ్ళు వాస్తు చూడరాదని కట్టడి చేశారు. ఈ మాట చెప్పితే వినరని, ఓ నమ్మకము మరియు మూఢనమ్మకము కింద రాత్రిళ్ళు వాస్తు చూడరాదనే నిబంధనను ఏర్పరచారు. అందుకే పెద్దల మాట చద్దన్నం మాట అంటారు.

పరిసరవాస్తు గురించి నాకు జరిగిన ఒక అనుభవాన్ని చెప్తాను. మధ్యప్రదేశ్ రాజధాని అయిన భోపాల్ నందు ఒక గృహాన్ని పరిశీలించడం జరిగింది. పెద్దగా వాస్తు బలం ఆ ఇంటికి లేదు. అయితే బృహత్తరంగా ఆ ఇంటి వారు అభివృద్ధి చెందడం జరుగుతున్నది. రాత్రిళ్ళు చూడడం వద్దన్ననూ ఆ ఇంటి బావమరిది నన్ను బలవంతంగా చూడాలని పిలుచుకు వెళ్ళినందువల్ల తప్పనిసరై చూడడం జరిగింది. ఇల్లు పశ్చిమ సింహద్వారం, ఉద్యతంగా వారి అభివృద్ధిని చూశాను. ఇంటిని గమనించడం జరిగింది. పరిసరవాస్తు రాత్రిళ్ళు కారణంగా గమనించడానికి వీలులేక పోయింది. ఇక రాత్రంతా సరిగా నిద్రలేదు. ఏ కారణం చేత ఆ ఇంటికి అంత ధనం వస్తోంది. పిల్లలు అంత అభివృద్ధి సాధిస్తున్నారు. కలత నిద్రతో రాత్రి గడిపేశాను. తెల్లవారు రూమునే ఐదింటికే నిద్ర లేచి నా క్లయింట్ అయిన బావమరిది ఇంటికెళ్ళి, నిద్రలేపి మీ బావ గారింటికి వెళదామని తెలిపినాను. అతను నోరెళ్ళబెట్టుకొని ఆశ్చర్యంగా చూడసాగాడు. ఇంత తెల్లవారు రూమునే అంత అవసరంగా చూడవలసిన అవసరం ఎందుకు అని అడగడం జరిగింది. గృహాన్ని ఇంకొకసారి గమనించాలని తెలిపినాను. పరిసరవాస్తు గురించి అతని వద్ద ప్రస్తావించలేదు. కారణం చాలామందికి పరిసర వాస్తు తెలియక పోవడమే. కాఫీ కార్యక్రమం అయ్యాక ఆదరా బాదరా వారి బావగారింటికి వెళ్ళడం జరిగింది. వెళ్ళడం వెళ్ళడం కారణాన్ని వెతకసాగాను. తప్పనిసరిగా ఈ ఇంటికి ఈశాన్యం శుభకరంగా ఉండాలి. వెంటనే ఇంటి వెనుక భాగానికి వెళ్ళి గమనించాను మరియు మేడపైకి వెళ్ళాను. ఇంకేముంది ఆశ్చర్యకరంగా ఆ ఇంటికి ఈశాన్య వీధిపోటు ఉన్నది. అంతటితో రాత్రంతా బడిన బాధ, బడలిక, వేదనతీరి ఆనందం ఆక్రమించింది. అందుకే రాత్రిళ్ళు వాస్తు చూడరాదని ఋషులు శాస్త్రములలో వక్కాణించారు.

వాస్తుపై విమర్శలు

సాధారణంగా విద్యావంతులు ఏ విషయాన్ని ఒక పట్టాన నమ్మరు. వీరికి ప్రతి ఒక విషయమూ శాస్త్రీయంగా ఉండాలి. వీరికి ఏ శాస్త్రముపై నైనా శాస్త్రీయత కనిపించకపోతే దానిని నమ్మకపోగా, విమర్శకూడా చేస్తారు. ఇందులో ఎవరిలోపమూ లేదు. ఇది మంచి పద్ధతి కూడాను. వీరు విమర్శ చేయడం వాస్తు శాస్త్రాన్ని శాస్త్రీయము అనే విషయాన్ని వాస్తుశాస్త్ర శాస్త్రజ్ఞులు నిరూపించడం కూడా జరిగింది. అందుకే ఈనాడు విద్యావంతులు ముఖ్యంగా ఎందరో డాక్టర్లు, లాయర్లు, ఇంజనీర్లు ఇంకా పెద్ద క్యాడర్లో ఉండే ప్రభుత్వ అధికారులు తమ ఇళ్ళను నిర్మించుకొనే సమయంలో వాస్తు శాస్త్రాన్ని గమనించి పరిపక్వత పొందిన వాస్తు శాస్త్రవేత్త చేత తమ ఇంటిప్లానులను పరిశీలించవేయించుకొని నిర్మాణము కొనసాగిస్తున్నారు. ఇది ఎంతో ఆనందించదగ్గ విషయము. ఈ విషయము మీతో సంభాషించుచుండగా నాకు ఒక ఉదాహరణ గుర్తుకొచ్చింది.


1. కేరళయందలి కొట్టాయంలో ఒకరు వాస్తు చూడాలని పిలిచినప్పుడు అక్కడికి వెళ్ళడం జరిగింది. లాడ్జ్ వాకిలి వేస్తుండగా, నాకు వేలు తగిలి రక్తం గడ్డకట్టింది. నొప్పి ఎక్కువ ఉండడంతో నన్ను పిలుచుకు వెళ్ళిన పార్టీవారు నేను వద్దన్నా వినకుండా బలవంతంగా ఒక పెద్ద డాక్టరు వద్దకు పిలుచుకువెళ్ళారు. డాక్టరు నా వేలిని పరీక్షచేసి మందు వేసి కట్టుకడుతూ మీరు ఏం చేస్తారు అని అడిగాడు. నేను వాస్తు సిద్ధాంతిని అని చెప్పాను. అతను వెంటనే వాస్తు అంతా ఫార్సు అని చెప్పాడు. వాస్తు, గీస్తు అనేదంతా ఏమీ లేదు. ఇది అమాయకులను మోసం చేయడం తప్ప ఇంకేంలేదని చెప్పాడు. న్యాయవాది వృత్తి చేస్తున్న మీరే ఇటువంటి పని చేయడం ఏమన్నా బాగుండా! ఇకపై మీ పద్ధతులు మార్చుకోండి లేదా అవమానాల పాలవుతారు అని నాకు సలహా ఇచ్చాడు. ఆయనతో కాసేపు వాదించాను. వాస్తు శాస్త్ర శాస్త్రీయతాన్ని ఆయన ముందరపెట్టి వాదనకు దిగాను. నేను మాట్లాడే ఇంగ్లీషుకు ముగ్ధుడైయ్యాడే గానీ నా వాస్తు శాస్త్రీయతను మాత్రం ఒప్పుకోలేదు. సరే ఇంక చేసేదేముంది. చిట్ట చివరగా ఒక నిర్ణయానికి వచ్చి మీ ఇంటికి వెళాదాము, మీ కుటుంబ సభ్యుల ఫ్యూచర్ ఏమి అని నేను చెప్పగలను అని చెప్పాను. రెండు సంవత్సరాల క్రితం ఒక పెద్ద భవంతిని నిర్మించుకున్నాడు. క్రింద నర్సింగ్ హోం, పైన ఇల్లు. ఆఖరికి నర్సింగ్ హోం, ఇల్లు చూపించ లేదు. నాకెటువంటి వీక్నెస్ లేవు. నేను యం.డి.డాక్టర్ను, ఈ వాస్తు గీస్తు అంతా మోసం. అందుకే నేను మీకు చూపించను అన్నాడు. సరే చేసేదేముంది, అరగంట డాక్టర్తో బిగ్గరగా వాదించాను మీ మాటను వెనక్కి తీసుకొమ్మని. తరువాత లాడ్జ్ రూంకి వెళ్లిపోయాను.

ఇంకా కొట్టాయంలో నాకు రెండు రోజుల పని ఉంది. మరుసటి రోజు ఉదయం ఒకసారి చెక్అప్ కు రమ్మని చెప్పినందువల్ల నేను ఉదయం 10గం||లకు హాస్పిటల్ కు వెళ్ళాను. నన్ను చూడగనే “హై సిద్ధాంతి హౌ ఆర్ యు, మై వైఫ్ ఈజ్ ఇంటరెస్టెడ్ టు షో అవర్ నర్సింగ్ హోం అండ్ హౌస్ టుయు. టుడే మార్నింగ్ వుయ్ బోత్ డిస్కస్ట్ అబవుట్ వాస్తు అండ్ షి సజెస్ట్ మి టు వెరిఫై అవర్ హౌస్ విత్ యు” (సిద్ధాంతిగారు బాగున్నారా, మా ఆవిడ శ్రద్ధ చూపించడం వల్ల మీకు ఇల్లు, నర్సింగ్ హోం చూపించాలని అనుకున్నాను. ఈ దినం ఉదయం మేమిద్దరం వాస్తు గురించి మాట్లాడుకున్నాం, ఇంటిని, నర్సింగ్ హోంని చూపించమని నాకు తెలిపినందువల్ల మీకు చూపించాలని నిర్ణయించుకున్నాను) అని చెప్పాడు.


డాక్టర్ నర్సిని పిలిచి వచ్చిన పేషంట్లను కాసేపు కూర్చోమని, ఒక అరగంట మమ్మల్ని డిస్టర్బ్ చేయవద్దని నర్సుకు చెప్పి నన్ను మేడపైకి పిలుచుకెళ్ళాడు. ముందుగా తన భార్యకు నన్ను పరిచయం చేశాడు. ఆమె సాదరంగా ఇంటిలోనికి ఆహ్వానించింది. ముందుగా క్షమాపణలు కోరింది. ఎందుకు అని నేను అడిగాను. నిన్నటి దినం డాక్టరుగారికి మీకు వాస్తు విషయంగా వాదన వచ్చిందట కదా! మీరు నొచ్చుకొని లాడ్జ్ కి వెళ్ళారని డాక్టర్ గారు నాకు తెలిపినందువల్ల మీకు సారీ చెపుతున్నాను అంది. ముందుగా స్నాక్స్, కాఫీ తీసుకున్న తరువాత మాత్రమే లోనికి వెళదామని కండిషన్ పెట్టి అవి ముగించిన తరువాత ఇంటి పరిశీలనకు లోనికి వెళ్ళడం జరిగింది. ఇంటిని మొత్తం గమనించడం జరిగినది. వారికి ఒక అబ్బాయి, ఒక అమ్మాయి అని తెలిపినారు. సరే, అబ్బాయి విషయం జాగ్రత్త అని చెప్పాను. ప్రమాదకరమైన స్థలాలకు అబ్బాయిని పంపవద్దని తెలపడం జరిగింది. ఉదాహరణకు ఈతకు, కారు డ్రైవింగ్ నేర్చుకోవడానికి, పెద్ద మేడలు ఎక్కకుండా తదితర పనులు చేయకుండా చూసుకోమని తెలపడం జరిగినది. ఓ పక్క డాక్టర్ గారు పగలబడి నవ్వారు నా మాటలు విని. అయితే డాక్టర్ గారి భార్య మాత్రం ఆలోచనలోపడి దీనికి పరిష్కారం గురించి

అడిగినారు. నేను పరిష్కారం చెప్పబోయేంతలోపే డాక్టర్ గారు మధ్యలో అడ్డు తగిలి ఇటువంటి భయాలు పెట్టడమేనా మీ పని! అందుకే ఇటువంటివి నాకు అసహ్యకరమని డాక్టర్ నాపై కాస్త ఏవగింపుతోనే మాట్లాడాడు. డాక్టర్ గారి భార్య ఎంతగా కూర్చోమని చెబుతున్నా నేను క్రిందకు రావడం జరిగింది. నాపని చూసు కోవడానికి నేను బయటకి వెళ్ళేలోపే డాక్టర్ గారి భార్య కిందికి వచ్చి, బలవంతంగా మరీ నన్ను మేడపైకి తీసుకువెళ్ళింది. డాక్టర్ ఎప్పుడూ ఇలాగే అన్ని విషయాలలోనూ ఉంటారు. మీరేమీఅనుకోకుండా మాకు పరిష్కారం చూపించి వెళ్ళండని కోరింది. వెంటనే లోపలినుండి డాక్టర్ “గెట్ హిమ్ అవుట్” అని కేక వేశారు. అంత మాట అనిపించుకున్న తరువాత ఒక క్షణం కూడా అక్కడ ఉంటానా ! వెంటనే లేచాను. డాక్టర్ గారి భార్య నా ఫీజు కింద అడగకపోయిననూ రెండువేలు ఇవ్వడానికి వచ్చింది.

అ డబ్బును తిరస్కరించి మర్యాదగా ఆమెతో, “ఇంత అవమానం జరిగిన తరువాత కూడా ఇక్కడ ఒక క్షణం కూడా ఉండను, మీరు వద్దు మీ డబ్బు వద్దు” అని కాస్త కోపంగా వెళ్ళిపోయాను. ఇది జరిగిన ఆరు నెలల తరువాత డాక్టర్ ఫోన్ చేసి, ముందుగా క్షమాపణ కోరుకొని ఒక్కసారి కేరళకు రండి, మీరు ఎందులో వచ్చినా ఖర్చు భరించుకుంటాను అని వేడుకున్నాడు. ఏం జరిగింది అన్న తరువాత ఒక నిమిషం వెక్కి వెక్కి ఏడవడం జరిగింది. అంత పెద్ద డాక్టరు ఏడుపు విన్న తరువాత చలించి పోయాను. కాస్త మాటలు మాట్లాడాను. కొద్దిగా కోలుకున్న తరువాత తన కుమారుడు ఇతర స్నేహితులతో కలిసి ఈతకు వెళ్ళి చనిపోయాడని, ఇది జరిగి 10 రోజులవుతోందని పూర్తిగా కుటుంబమంతా దుఃఖపూరితంగా ఉన్నామని, మీ మాట పెడచెవిన పెట్టినందుకు, మిమ్మల్ని అవమానించినందుకు నాకు తగిన శాస్తి జరిగిందని బొంగురు పోయిన కంఠంతో, గద్గద స్వరంతో చెప్పాడు. సరే కాసేపు మాట్లాడిన తరువాత వీలు చూసుకొని ఈసారి వస్తానని తెలిపినాను. అదంతా ఏమీ లేదు, వెంటనే, తక్షణమే, ఇప్పుడే, ఉన్నపళంగా బయలుదేరి రమ్మని తన భార్య పరిస్థితి చాలా ఆందోళన కరంగా ఉందని, నా విషయంలో విపరీతమైన కోపంతో ఉంది, ఎవరెంత చెప్పినా వినడంలేదు, నిన్న రాత్రి ఆత్మహత్యా ప్రయత్నం చేసింది, ఇక అయ్యింది అయ్యిందని మిమ్మల్ని పిలిపిస్తానని తెలిపిన తరువాత కొద్దిగా నా విషయంలో నెమ్మదిచింది. మీరు ఇక్కడున్నట్లుగా రావాలని కోరడం, నేను వెంటనే వెళ్ళడం జరిగింది.



పై ప్లాను గమనించారు గదా ! ఆ ఇంటికి ఈశాన్యం కోల్పోయింది. దక్షిణ నైఋతి తలుపు. తూర్పు భాగంలో ఖాళీ లేదు. పశ్చిమ, దక్షిణ భాగం కాంపౌండు. అబ్బాయి విషయం చెప్పడంతోనే నన్ను లేగ్గొట్టి బయటకు పంపాడు. ఇంకా ఈ ఇంటికి జరగాల్సిన దోషాలు, తతంగాలు చాలా ఉన్నాయి. అవన్నీ చెప్పనీయకనే నన్ను బయటకు పంపారపుడు. ఈ ఇంటికి సూచించిన మార్పులు:



ఒకసారి పై ప్లానును గమనించండి. కోల్పోయిన ఈశాన్య భాగాన్ని పక్కంటి వారితో మాట్లాడి కొనడం జరిగింది. విపరీతంగా ఉన్న పశ్చిమ, దక్షిణ ఖాళీ ప్రదేశాలను షాపులు కట్టి మరియు షాపుల పైన క్లాంపెక్సులు కట్టి తగ్గించడం జరిగింది. ఇక ఇంటికి షాపులకు మధ్యలో బలమైన వృక్షాలు నాటించడం జరిగింది. దక్షిణ నైఋతి ద్వారములు తీసివేయించి, దక్షిణ ఆగ్నేయ దిక్కుగా మార్చడం జరిగింది. ఈశాన్య భాగంలో బోర్ వేయడం, నీటి గుంత ఏర్పాటు చేయడం జరిగింది. ఎటువంటి పరిస్థితులలోను ఇల్లు మారనని డాక్టర్ చెప్పారు. అందువల్ల ఉన్నంతలోనే మార్పులు చూపాను.

రెండు ప్లానులలోను లోపల భాగాలు చూపించలేదు. కారణం ఎక్కువ రూములు, హాళ్ళు, ఆపరేషన్ థియేటర్లు ఉన్నందువల్ల అంతపెద్ద ప్లాను ఇక్కడ అవసరం లేదు కాబట్టి అవన్నీ చూపించలేదు.

నాస్తికులు చాలామంది వాస్తు నమ్మరు. నమ్మినా నమ్మకపోయినా వాస్తు పనిచేస్తుంది. ఇది మాయ, మంత్రం కాదు. ఇది ఒక శాస్త్రీయమే. విమర్శకులు విమర్శ చేస్తూనే ఉంటారు. అయితే వాస్తు వల్ల ఉపయోగం లేకపోతే ఇన్ని కోట్ల మంది వాస్తును ఎందుకు పాటిస్తున్నారు ? ఉదాహరణకు ఎన్నో ప్రైవేట్ వ్యాపార సంస్థలు మంచి లాభాలతో ముందుకు వెళుతున్నాయి. వీరందరూ వాస్తును పాటిస్తారు. అదే వాస్తు పాటించని ప్రభుత్వ సంస్థలు కుంటుబడి ఎంతగా డీలా పడిపోవడం మీరు గమనిస్తూనే ఉన్నారు గదా!

వాస్తు దోషాలు

వాస్తు దోషాలనేవి ఈ విధంగా ఉంటాయి. అప్పులు చేయడం, అప్పులు అధికం కావడం, అప్పులు తీర్చడం కోసమై కొత్త అప్పులు చేయడం, జీవిత పర్యంతము సంపాదన చేసినా తీరని అప్పులు, క్రుంగిపోవడాలు, ఆత్మహత్యలు, ఆత్మహత్య చేసుకోవాలని ప్రయత్నించడం, టెన్షన్లు, మానసిక క్షోభ, తీరని వ్యధ, గలాటాలు, కొట్లాటలు, కుటుంబంలో బేజారెత్తించే కలహాలు, భార్యాభర్తల జగడములు, పిల్లలకు విద్య సరిగా రాకపోవడం, పిల్లలు ఎదగకపోవడం, పిల్లలు పుట్టక పోవడం, మరణించడం లేదా అంగవైకల్య జననం, రోగాలు, వ్యాపారాలు సరిగా జరగక పోవడం, పెట్టుబడిపై కనీస వడ్డీ కూడా గిట్టకపోవడం, మానసిక వ్యాకులత, భాగస్థుల సమస్యలు, వ్యవహారాలు, భయంకరమైన రోగాలు, అనారోగ్యాలు, క్యాన్సరు, ఎయిడ్స్, పక్షవాతం, గుండె పోటు, రక్తహీనత, భయం భయంగా ఉండడం, అవమానాలు, బికారి కావడం, సన్యాసం పుచ్చుకోవడం, పిచ్చి పట్టడం, కాని పనుల కోసం పోరాడటం, చట్టానికి వ్యతిరేకంగా ప్రవర్తించడం, తప్పుడు పనులు చేయడం, దొరికి పోవడం, వ్యభిచరించడం,

ఇతర స్త్రీలపై విపరీతమైన కామ ప్రకోపాలు, ఇంటి ఇల్లాలిపై విసుగు - కోపం, అసహ్యం, కుటుంబ సభ్యుల మధ్యలో ఒకరిపై ఒకరు కీడు చేసుకోవాలని తలచడం, దాడులు చేసుకోవడం, చంపుకోవడాలు, హత్య కావింప బడటం, హత్యలు చేయడం.

దొంగతనాలు, అగ్ని ప్రమాదాలు, అకస్మాత్తుగా సంభవించే ప్రమాదాలు, చర్మ వ్యాధులు, ఉద్యోగం లభించకపోవడం, విదేశాలకు వెళ్ళాలన్నా వెళ్ళలేక పోవడం, ఇతరత్రా.

ఆడపిల్లల విషయంలో : ఇతరులను ప్రేమించడం, లేచిపోవడం, పెళ్ళి అయిన తరువాత పూర్వ ప్రేమికునితో కులకడం, పుట్టింటికి చేరుకోవడం, పుట్టింటి వారికి బరువు కావడం, మెట్టినింట కష్టాలు ఎదుర్కొని, భర్త బలవంతంచే పుట్టినింటివారిని పీడించడం.

పై దోషాలను వాస్తురీత్యా సవరించుకోవచ్చు.

నమ్మండి నమ్మకపోండి, ఇలాంటివి ప్రపంచంలో జరుగుతాయా అనే సంఘటనలు కూడా నా అనుభవములో చూడటమైనది. అక్షర రూపంగా వాటిని వ్రాయలేను. అసహ్య కరమైన సంఘటనలను వ్రాయడం మంచిది కాదనే ఉద్దేశ్యంతో అక్షర రూపం చేయలేదు. అయితే వారింట వాస్తు దోషాలు సవరించిన తరువాత అటువంటివి భవిష్యత్తులో జరుగకపోవడం నిజంగా వాస్తు గొప్పతనమే. భగవంతుడు మనకిచ్చిన ఈ వాస్తు సవరణల అవకాశానికి మనస్ఫూర్తిగా, హృదయ పూర్వకంగా కృతజ్ఞతలు తెలుపుకుంటున్నాను.

రెండవది పరిశోధనలు చేసి ఎన్నో సమస్యలకు పరిష్కారాలు సూచించిన వాస్తు శాస్త్రవేత్తలకు కూడా మనస్ఫూర్తిగా, హృదయ పూర్వకంగా కృతజ్ఞతలు తెలుపు కుంటున్నాను. ఈ పరిశోధనలు ఇంతటితో ఆగక బాగా ఎక్కువగా చేసి ప్రజలకు వాటి ఫలములను ఇంతకు ముందులాగే అందించాల్సిందిగా నా హృదయ పూర్వక ప్రార్థన.

ప్రజలకు ఓ ముఖ్య గమనిక ఏమంటే వాస్తు పనిచేస్తుందా లేదా అనే విషయం ప్రక్కన పెట్టి ఏ నిర్మాణమునైనా వాస్తురీత్యా నిర్మించుకోవాలని, తద్వారా అందరూ ఆనందంగా ఉండాలని నా అభిమతము.

e-book కొని రచయితను ప్రోత్సహిస్తున్నందుకు మీకు ధన్యవాదములు. వాస్తు శాస్త్రము నేడు ప్రజా బాహుళ్యము పొందినది. భారతదేశంలో అత్యధికంగా వాస్తు శాస్త్రమును పాటించువారు మన తెలుగువారు కావడం మన అదృష్టం. *e-book* లు మాత్రం తెలుగులో మొట్టమొదటిగా www.subhavaastu.com నుండి వెలువడటం అత్యంత ఆనందకరమైన విషయం. విదేశాలలో నివసించు మన తెలుగువారి కోసం ప్రత్యేకంగా తయారుచేసినవి ఈ *e-books*. మన తెలుగువారందరిని దృష్టిలో ఉంచుకొని అత్యంత తక్కువ ధరకు ఈ *e-books* ను ఉంచడమైనది. *e-books* ను తయారుచేయడం ఎంత కష్టమో అందరకూ తెలిసినదే. అయితే మనవారి కోసం ఎంతో ఆప్యాయతగా ఓర్పుతో తయారు చేసి మీకు అందించడం జరిగినది. ఈ అవకాశమును మీరేకాక మీ సన్నిహితులు, మిత్రులు, బంధువులకు తెలిపి, సద్వినియోగము చేసుకోగలరు.

ఇట్లు
రచయిత
సురేష్.

వాస్తు విశేషాలు

వాస్తు శాస్త్రం ఈనాటిది కాదు. ఇది పూర్వ కాలము నుండియే వాడుకలో ఉన్నది. అయితే సమాచార విప్లవం ఈనాడు ఉన్నంతగా ఆనాడు లేదు. సమాచార విప్లవం నుంచి నేడు వాస్తు జన ప్రాచుర్యం పొందినది.

ఈశాన్యంలో గుంత, ఆగ్నేయంలో మంట, నైరుతిలో పంట, వాయవ్యంలో పెంట ఈ నాలుగు విషయాలు తెలిసిన తోడనే భుజానికి ఒక బ్యాగు తగిలించుకొని మేము వాస్తు చెబుతామని కొందరు బయలుదేరారు. ఇదే వాస్తు పేరు చెప్పి అనేక మంది మోసగాళ్లు ప్రజలను రక రకాలుగా భ్రమింప చేసి ధనం దండుకుంటున్నారు. అమాయకులైన జనం చాలా మంది వీరి చేతిలో మోసపోతున్నారు. నిజమైన వాస్తు శాస్త్రవేత్త ఏనాటికీ ఎవ్వరినీ మోసం చేయడు. అతనికి కీర్తి ముఖ్యము. ధనం ప్రాధానము కాదు. అందువల్ల విజ్ఞులైన మీరైననూ ఒక అనుభవజ్ఞుడైన వాస్తు శాస్త్రవేత్తచే మీ గృహాలను పరిశీలింప చేయించుకొని సుఖ పడుదురని పూర్తిగా విశ్వసిస్తున్నాను.

గృహము యందు వాస్తు దోషములు ఏవైనా ఉన్నచో వాటిని మనం సవరించుకోవడానికి అనుకూలం, అవకాశము వుంది. ఎందుకంటే మన ఆస్థులు కాబట్టి మనము వాస్తు దోషాలను సవరణలు కావించి మంచి ఫలితాలను రాబట్టు కోవచ్చు. అయితే గృహము బయట వాస్తు పరిస్థిలు కూడాను మనపై విపరీతమైన పరిణామములను ప్రసరింపజేయును. దీనిని పరిసర వాస్తు అని తెలుపుదరు. పరిసర వాస్తులో ఎన్నో విషయాలు దాగి వున్నాయి. సాధారణంగా చాలా మంది గృహము యందలి వాస్తును మాత్రమే గమనించి ఏవైనా తమకు తెలిసిన సవరణలు మాత్రం సూచిస్తారు. ఇక్కడ ముఖ్యంగా ఒక విషయాన్ని మనం తప్పనిసరిగా పరిగణలోకి తీసుకొనవలెను. అదియే పరిసర వాస్తు. పరిసర వాస్తు ప్రభావము గృహముపై ఏ మాత్రము వుండదని కొందరు తెలిపి వుండవచ్చు. అయితే ఈ విషయం పూర్తిగా తప్పు. పరిసర వాస్తు తన ప్రభావమును గృహముపై చూపిస్తూ వుంటుంది. గృహము బయట ఏదైనా వాస్తు సవరణలు చేయాలంటే మన ఆస్థులు కానందు వల్ల వాటిపై మనకు అధికారము వుండదు. ఇందుకు వాస్తు శాస్త్రం సమ్మతమైన ఓ పరిష్కార మార్గాన్ని సూచించినది. అదియే బ్యాలెన్సింగ్ మెథడ్స్. పరిసర వాస్తులో ఈ విషయాలన్నీ వస్తాయి. 1. వీధులు, 2. వీధిపోట్లు, 3. పల్లము, తగ్గులు, సరస్సులు, కొలనులు, కాలువలు, 4. గుట్టలు, మిట్టలు, భారీ భవంతులు, సెల్ ఫోన్ టవర్లు.

ఈశాన్యము

ఈశాన్య భాగము గురించి “శుభవాస్తు” వాస్తు పుస్తకములో పూర్తి వివరంగా తెలపడమైనది. ప్రత్యేకించి చాలా మంది పాఠకులు ఈశాన్యము గురించి చాలా వివరంగా వ్రాసినందుకు అభినందించారు. వాస్తు శాస్త్రంలో ఈశాన్య భాగమునకు ఒక విశిష్ట స్థానము కలదు. వాస్తు అంతయూ ఒక ఎత్తు, ఈశాన్యము ఒక ఎత్తు. ఈశాన్యము అనగా ఈశ్వరునిలో ఒక భాగమని చెప్పుకోవచ్చు. ఆదిదేవుడైన పరమేశ్వరుని శక్తి గురించి చర్చించడమంటే సామాన్య విషయం కాదు. అలాగే ఈశాన్య భాగము యొక్క గొప్పధనం గురించి చెప్పాలన్నా చిన్న విషయం కాదు. ఇక్కడ మనం క్లుప్తంగా ఈశాన్య భాగము గురించి చర్చించుకుందాము.

చింతల చెరువులో సోమయ్య అను ఒక వ్యక్తికి లక్ష రూపాయలు అప్పు ఉన్నది. అతని ధ్యాస అంతయూ ఆ లక్ష రూపాయల అప్పును ఎలా తీర్చాలనే. ఈ ఆలోచనలతో, కాని పనులతో సతమతమై అనేక రీతులా నలిగి పోయెడివాడు. ఏమి చేసిననూ ఈ అప్పు తీరెడిది కాదు. ఎలాగైననూ ఈ అప్పులు తీర్చాలని పట్టుబట్టి అనేక

రీతులా సర్వశక్తులూ ఒడ్డి పోరాడినా అప్పు మాత్రం తీరేడిది కాదు. 8 సంవత్సరాలుగా పోరాడుతూనే వున్నాడు. కుటుంబ జీవనం మాత్రం జరుగుతున్నది. తెచ్చిన సంపాదన అంతయూ కుటుంబ పోషణకు లక్ష రూపాయల వడ్డీకే సరిపోతున్నది. చింతతో మనిషి శుష్కించిపోసాగాడు. ఒకానొకనాడు గృహము యందలి పెరటిలో మొక్కలకు పాదులు తీస్తుండగా హఠాత్తుగా పనిముట్టుకు భూమిలోపల ఏదో తగిలి శబ్దమైనది. ఆ శబ్దం విచిత్రంగా తోచడంతో వెంటనే చకచకా త్రవ్వి చూడగా అక్కడ ఒక చిన్నపాటి లంకె బిందె దొరికినది. గుండెలు దడదడా కొట్టుకుంటుండగా ఒక్క ఉదుటున గృహములోకి లంకె బిందెతో పరుగులంఘించుకున్నాడు. హడావిడిగా భార్యను కేక వేసి దేవుని గదిలోకి వెళ్లి దేవుడి ముందర లంకెబిందెను పెట్టి దేవునికి మ్రొక్కి లంకెబిందెను తెరవడానికి ప్రయత్నం చేస్తున్నంతలో భార్య రావడము సహాయము చేయడము జరిగి లంకెబిందె మూత ఊడి అందు నుండి గలగలా, బలబలామంటూ బంగారు నాణాలు రాలిపడ్డాయి. భార్యాభర్తలిరువురు ఒక తెలియని మహాద్భుతమైన ఆనందానికి లోనై చేతి నిండుగా నాణాలను తీసుకున్నారు. వారు ఆనందం నుంచి తేరుకొని ఇహలోకంలోకి రావడానికి గంట సమయం పట్టింది.

ఇక ఇరువురూ కూర్చోని ఆ నాణాలను లెక్కబెట్టుకొని ఎవరికీ తెలియకుండా పక్కనున్న నగరానికి వెళ్లి తెలిసిన వారి ద్వారా బంగారు వర్తకుని దగ్గరకు వెళ్లి రహస్యంగా నాణాలను అమ్మారు. వారి చేతికి ఖచ్చితంగా లక్ష రూపాయలు వచ్చినది.

వెంటనే తమ గ్రామమునకు వెళ్లి బాకీ ఉన్నచోట లక్ష రూపాయలను కట్టి సంతకం పెట్టిన ప్రో నోటును ఇంటికి తీసుకు వచ్చారు. ఆ దినం వారి మనస్సు మనస్సులో లేదు. ఎన్ని సంవత్సరాల నుంచో తగులుకున్న దరిద్ర్యం నేటికి తీరినది. భార్యాభర్తలు ఇరువురూ ఈ విషయాన్ని పదే పదే పదే పదే తలుచుకొని మనస్సు సంతోషంతో నిండగా హృదయానందంగా ఎగిరి గంతులు వేస్తూ ఇల్లంతా కలియ తిరుగుతూ ఎగుర సాగారు. వారికి ఈ ప్రపంచాన్ని జయించినంత సంబరం ఆవరించింది.

వారు ఎవరినీ జయించలేదు. వారికున్న అప్పులు మాత్రం తీర్చారు. ఇక వారికి అప్పు లేదు. ఇక ఎవరికీ భయపడాల్సిన పని లేనే లేదు. ఉన్నదంతా తృప్తి, మానసిక ఆనందం.

పై చెప్పుకున్నదంతయూ కేవలము మనిషికి లభించే తృప్తి యొక్క విలువను మాత్రమే. మామూలుగా తృప్తి, మానసిక ఆనందం అంటే ఏమిటో తెలియక పోవచ్చు. అయితే ఒక పెద్ద సమస్య నుంచి బయట పడినప్పుడు లభించిన ఆనందాన్ని వర్ణించడానికి మాటలు రావడము కూడా కష్టము అని చెప్పవచ్చు.

ఖచ్చితంగా ఈశాన్య భాగము బాగా ఉంటే మనిషి జీవితంలో ముందు చెప్పుకున్నటువంటి తృప్తి ఆవరించి ఉంటుంది. అది ఈశాన్యము యొక్క గొప్పదనము.

ఈశాన్యము బాగుంటే రాజులు అవుతారనడం, చక్రవర్తులు అవుతారనడం, ప్రెసిడెంటు, ప్రెమినిష్టర్ అవుతారనడం సరికాదు. ప్రధాన మంత్రికి వున్న సమస్యలు చిన్నవి కాదు. ఆ స్థానంలో వున్న వారికి మాత్రమే ఆ సమస్యల శక్తి ఎటువంటిదో తెలుస్తుంది. బహుశా మనకు తెలియక పోవచ్చును. ఈశాన్య భాగము యొక్క శక్తిని చెప్పుకోవడానికి పదాలను వెదుక్కోవాల్సి వస్తుంది.


ముఖ్యంగా ఈశాన్యము అంటే తృప్తి అని భావించాలి. లేదా మానసిక ఆనందం అని భావించాలి.

మీకు ఈశాన్యము కలిసి వచ్చిందంటే అదృష్టం కలిసి వచ్చినట్లే. ఈ విషయాన్ని పదే పదే గుర్తుకు తెచ్చుకోవాలి.


మనము ముందు చెప్పుకున్న కథ కూడా ఒక తృప్తి గురించి చెప్పుకున్నదే. అంతేకాని లంకెబిందెలు, బంగారు నాణాలు గురించి కాదు.

ఈశాన్యము పెంచుకోవడము అనేది అనుభవజ్ఞులైతే చాలా సులభముగా సరళమైన రీతిలో మీకు బోధిస్తారు. నా అనుభవంలో నేను ఎన్నియో సంఘటనలను చూశాను. అదృష్టము ఉన్న వారు మంచి అనుభవం గల వాస్తు శాస్త్రవేత్తలను పిలుచుకు వచ్చి తమ గృహాలను పరిశీలింప చేయించుకొని భాగ్యాన్ని పొందుతారు. ఈ అదృష్టవంతులు వాస్తు శాస్త్రవేత్తకు ఇచ్చే రుసుముకు ఏ మాత్రమూ జంకరు. కారణం వీరికి అదృష్టాన్ని మోసే సమయము ఆనన్నమై వుంటుంది. అదే దురదృష్టవంతులు ఎంత కాలమూ వాస్తు శాస్త్రవేత్తకు ఇచ్చే రుసుము గురించే యోచన చేస్తూ కాలాన్ని వెల్లడిస్తూ కాల గమనంలో కలిసిపోతూ వుంటారు. ఇది చూడండి.

ముంబాయి మహానగరంలో ఒక సాఫ్ట్‌వేర్ కంపెనీ ఎం.డి నన్ను వాస్తు చూడాలని పిలిపించారు. ఆ కంపెనీ పార్ట్నర్‌కు నన్ను పిలవడము సుతరామూ ఇష్టము లేదు. అతను మొహం చిటపటలాడిస్తూనే వున్నాడు. మాతో ఎవ్వరితో కూడానూ సరిగా మాట్లాడలేదు. దాదాపుగా మధ్యాహ్నం ఒంటి గంట కావొస్తున్నది. అప్పుడు నన్ను పిలిపించిన వ్యక్తితో పార్ట్నర్ గొడవకు దిగాడు. ఈ వాస్తు అంతా ఏమిటి, ఇది ఎవరు చెప్పొచ్చారు, ప్రతి ఒక్కరూ వాస్తు చూపించుకొనే బాగుపడుతున్నారా! సౌత్ ఇండియా నుంచి వాస్తు శాస్త్రవేత్తను పిలిపించడము అంత అవసరం వుందా. ఇలా మాట్లాడుకుంటూ మాట్లాడుకుంటూ ఒక అరగంటలోపే ఇరువురూ కాస్త కటువుగా వ్యవహరించుకొని నేను అక్కడ ఉండగానే విడిపోవటము జరిగినది. విడిపోతున్న పార్ట్నర్‌తో నేను ఎంతో మర్యాదపూర్వకంగా అభ్యర్థించి కలిసి వుండండి, ఇక మీ కంపెనీ మంచి లాభాల బాటలో పడుతుంది అని ఎంతగా చెప్పినా తలకెక్కించుకోక నన్ను కూడా రెండు మాటలని, ఎం.డి. గారితో మిగతా విషయాలన్నీ సాయంత్రం ముగించుకుందామని తెలిపి తన సొమ్ము తనకు ఒక నెల దినముల గడువులో ఇచ్చి వేయమని కరాఖండిగా తేల్చి చెప్పి అటునుంచి తన దారిలో తను వెళ్లి పోయాడు. వారి ఆఫీసు పటం నమూనాను చూడండి.



నన్ను పిలిపించిన సాఫ్ట్‌వేర్ ఆఫీస్ వారికి ఈశాన్యములో టీస్టాల్, తూర్పు ఆగ్నేయమున ద్వారములు కలవు. వారు ఊహించిన ఫలితాలు రావడం లేదు. పైగా ఏదో ఒక వ్యవహారం నెత్తికి చుట్టుకుంటున్నది. ఈశాన్యము కలిసి వస్తుందనే ఉద్దేశ్యంతో పార్ట్నర్‌ను బయటకు వెళ్లక కంపెనీతోనే వుండమని నేను కోరాను. ఆయనకు కాలం మంచిగా లేదు. అందుకే ఈ కంపెనీని వదిలి తర్వాత కాలంలో ఇంకో కంపెనీని వీరి ప్రక్కనే ఏర్పాటు చేసుకున్నాడు.



నన్ను పిలిపించిన వారికి ఈశాన్యము పెరగడముతో పైగా ఈశాన్యము నడక రావడముతో అద్భుతమైన ఫలితాలను రుచి చూశారు. ఏమంటే ఈ టీ స్టాల్‌ను కొనడం మాత్రం ఎక్కువ ధర పడింది. అయిననూ అదృష్టము ఊరక రాదు. ఈ రహస్యం తెలిసిన వాడు కాబట్టే వాస్తు శాస్త్రం యొక్క సహాయాన్ని అర్థించి లాభ పడ్డాడు.

అంత కాలం కంపెనీలో ఉండి బయటకు వెళ్లిన పార్ట్నర్‌కు కలిసి రాలేదు. కారణం తూర్పు ఆగ్నేయ ద్వారము. పార్ట్నర్ కంటి ముందరే వీరు ఎదిగిపోతున్నారు.

ఈశాన్యము పెరిగితే జరిగే లాభాన్ని గమనించాలి. ఈశాన్యము పెరగడము అనగా అదృష్టము పెరగడమే. దురదృష్టవంతులు ఈశాన్యము పెరిగిన స్థలములో ఉండలేరు. వారి చెడ్డ సమయం వారిని ఈశాన్యము పెరిగిన స్థలములో వుంచనివ్వదు. ఏదో తెలియని ఒక శక్తి చెబుతున్నట్లుగా వారు తప్పు నిర్ణయాన్ని తీసుకుంటారు. అందుకే పార్ట్నర్ కంపెనీ నుంచి విడిపోయాడు. కొద్ది కాలం ఓపిక పట్టి ఉంటే అతనికి అదృష్టములో భాగము లభించేదే.

టీ స్టాల్‌ను ఒక ముదుసలి నడుపువాడు. అతనికి మంచి ఆఫర్‌ను సాఫ్ట్వేర్ కంపెనీ వారు ఇవ్వడముతో ఆనందంగా అటునుంచి వెళ్లి పోయాడు. అతనికి ఏ మాత్రమూ స్థలం వదులుకుంటున్నందుకు బాధ మచ్చుకు కూడా లేదు. దొరికిందే అదృష్టంగా భావించాడు.

మీ నిర్ణయం మీ జీవితాన్ని మారుస్తుంది. అయితే నిర్ణయం తీసుకునే దాంట్లో వుంది. బాగా యోచన చేయండి. అదృష్టం కావాలో, దురదృష్టాన్ని అలాగే మోస్తూ వుండాలో తేల్చుకోండి. వాస్తు శాస్త్ర సహాయాన్ని బాగా పొందండి. వాస్తు శాస్త్రాన్ని నమ్మి చెడిన వారు లేరు. అయితే వాస్తు శాస్త్రవేత్తను ఎంచుకునే దాంట్లోనే మీ భవిష్యత్తు ఆధారపడి వుంటుంది.

మీరు ఈశాన్యమును పెంచుకొని అభివృద్ధి అంటే ఎలా ఉంటుందో రుచి చూడవచ్చు. ఇన్ని సార్లు ఈశాన్యము గురించి చెప్పడానికి కారణం ఈశాన్యము యొక్క బలము అత్యంత ప్రశస్తమైనది మరియు బహు గొప్పది.

మీ గృహము బయట ఈశాన్య భాగమున బావి గానీ, గుంతలు గానీ, చిన్న పాటి కొలను గానీ ఉంటే దాని ఫలితాల గురించి ఇప్పుడు తెలుసుకుందాము. ప్రతి ఒక పనిలోను మీకు కలిసి రావడం, మృష్టాన్న భోజనము ఆరగించిన తరువాత వచ్చే తృప్తి ఎలా ఉంటుందో అటువంటి తృప్తి మీకు ఎప్పుడూ కలుగుతూ ఉంటుంది. ఒక విజయాన్ని సాధించిన ఆనందం ఎలా ఉంటుందో అటువంటి ఆనందం మీలో మిళితమై ఉంటుంది. ఎప్పుడూ

హుషారుగా, ఆనందంగా, సంతోషంగా ఉంటారు. మగ పిల్లల జననం కలుగుతుంది. ఆడపిల్లల జననం ఎక్కువ ఉన్నవారు మరియు మగ సంతానం కావాలని కోరుకొనే వారికి ఇటువంటి గృహముల యందు వారి కోరికలు ఫలిస్తాయి. అయితే ముఖ్య గమనిక ఏమంటే గృహములో గానీ, ప్రహారీలోగాని ఈశాన్య దోషాలు ఏమాత్రం ఉండకుండా చూసుకోవాలి. ఈశాన్యం పెరిగి ఉండడం వల్ల సిద్ధి, కుటుంబ సభ్యులందరికీ ఆరోగ్యము బాగుంటుంది. భోగభాగ్యాలు, సిరి సంపదలు, సంతోషము, ఆనందము, సౌభాగ్యము, అభివృద్ధి.

పిల్లలు చదువుల యందు చక్కటి అభివృద్ధిని కనబరచి వారు చదువుతున్న పాఠశాల యందు ఒక గుర్తింపును పొంది ఉంటారు. వీరు చదువుతున్న తరగతిలో గురువు ఏకాగ్రత ఎక్కువగా వీరిపై ఉండి ప్రత్యేక శ్రద్ధ కనబరుస్తారు. వారు ఆశించిన రీతిలో వీరు ఎదుగుతారు. మంచి మార్పులు పొంది ఇతరులకు ఆదర్శప్రాయము అవుతారు. సైన్సు ఫీల్డు, ఆటపాటల పోటీలయందు, ఇతర కాంపీటీషన్ల యందు వీరు ముందుండి సాధారణంగా మొదటి బహుమతులను పొందుతారు. కాస్త ఇతర పిల్లల అసూయ ద్వేషాలు వీరిపై ఉంటాయి. అయితే అవి ఏమాత్రము వీరికి ప్రమాదకరంగా తయారుకావు. ఒకవేళ వీరికి కీడు తలపెట్టవలనని అసూయ కలిగిన పిల్లలు ప్రయత్నం చేసిననూ వారి ప్రయత్నాలు ఫలించవు. పైగా ఇతరులకు దొరికిపోయి అవమానింపబడతారు. పిల్లలకు విదేశీ యోగం, విద్యకై, ఉద్యోగము కొరకై విదేశాలకు వెళ్ళడం జరుగుతుంది. గృహము బయట ఈశాన్యముయందు గుంతలు కలిగిన గృహముల వారికి ఏదైనా ఫ్యాక్టరీలు ఉన్నచో వాటియందు మంచి లాభములు వచ్చి పనివారు ఎదురు తిరగక చక్కగా అనుకూలించి ఇతోదికంగా సహాయపడే అవకాశం ఎక్కువ. ఇటువంటి ఫ్యాక్టరీల యజమానులకు సిస్టర్ కన్సర్ప్స్ ఏర్పడతాయి. వాటియందు కూడానూ అనేక విధాలా అనుకూలము.

ఒకవేళ రాజకీయ రంగంలో ఉన్నవారికి మంచి పదవులు లభించి పార్టీ యందు ఒక ప్రత్యేక గుర్తింపు, వీరి మాటకు విలువ వుండడము, అడగకనే వచ్చే బహుమతులు, బట్రాజులు ఏర్పడటము, వీరి ద్వారా ప్రత్యేకమైన లాభములు, వాహన సౌఖ్యము, దీనికి అయ్యే ఖర్చు అప్పణంగా లభించడము. వ్యాపార రంగములో ఉన్న వారికి ఇతోదికంగా ధనము కూడటము, తోటి ఇతర వ్యాపారస్థుల మధ్యలో గుర్తింపు, వ్యాపార సంఘములో ఒక పదవి, అక్కడ కూడా గుర్తింపు, మాటకు గౌరవము ఇతరత్రా. ఆడవారికి ఆరోగ్యము బాగుండి, ఇంటిపనులు చాలా సజావుగా చేసుకుంటూ ఏ మాత్రము కష్టమనేది లేకుండా సుఖజీవనాన్ని పొందుతారు. భర్త మరియు పిల్లలకు సంఘంలో లభించిన గౌరవ ఫలితములను వీరుకూడా సమ భాగస్థులై అనుభవించే అవకాశము ఉంటుంది. ఇతర స్త్రీలు మరియు సంఘము యందలి జనులు గౌరవాన్ని ఆపాదిస్తారు.

దుష్ఫలితాలు :- ఒకవేళ గృహము బయట ఈశాన్య భాగములో ఎత్తైన అంతస్తులు, మాడీలు, అపార్ట్ మెంట్లు, సెల్ ఫోన్ టవర్లు, కొండలు, గుట్టలు, మిట్ట, మిర్రుగా ఉండటము, ఇంట ఈశాన్య లోపాలు ఉంటే, నయము కాని రోగాల బారినపడటము, అలర్జీలు, పక్ష వాతము, కానిపనుల కోసం ఎక్కువగా ప్రయత్నాలుచేయడం, ఉన్న సమయమంతా వాటికై వెచ్చించడం, పదిమందిలో నవ్వుల పాలు కావడం, వ్యాపార నష్టాలు, ధననష్టము, పేరు నాశనము కావడము, సంఘంలో గుర్తింపు తొలగిపోవడము, కుల సంఘాలలో భ్రష్టు పట్టిపోవడము, చిన్నపాటి తప్పుకే అందరి మధ్యలో అవమానింపబడటము, నోరు పెగిలి మాట సరిగా రాకపోవడము, ఆడపిల్లల సంతానము, ఉన్న మగ పిల్లలు అభివృద్ధిలోకి రాక జులాయిలతో తిరిగి భ్రష్టుపట్టి కుటుంబ సభ్యులకు అప్రతిష్ట తేవటం, ఏమాత్రం యోగ్యత లేకపోయినా ప్రేమ అంటూ అమ్మాయిల చుట్టూ తిరగటం, అమ్మాయిల తల్లి దండ్రులతో అవమానింప బడటం, విద్యా నాశనం.

తూర్పు

తూర్పు రవి ఉదయించు స్థానము. జ్ఞానము, శక్తి, ధైర్యము. దైవము, వెలుతురు, ఆరోగ్యము, కీర్తి, ధనము, ప్రతిష్ఠ జనియించు స్థానము.

తూర్పును చాలా మంది తేలికగా కొట్టి పారేస్తారు. అయితే తూర్పుకు ఈశాన్యములో అర్థము శక్తి ఉన్నట్లే. చిన్నచూపు చూడటం తగదు. తూర్పు భాగమును గృహములో చక్కగా ఏర్పాటు చేసుకొని ఏ పొరపాటు లేకుండా బాగా ఉన్నచో యోగం మొదలైనట్లే.

ముఖ్యంగా ఈ తూర్పు దిశ వల్ల మగవారికి, రాజకీయ వేత్తలకు, వ్యవహారములలో చిక్కుకొని తలమునకలయ్యే వారికి, శత్రుపీడ కలిగిన వారికి, చెడుపేరు గల వారికి, పిల్లలకు విద్య సరిగా రాని వారి గృహాలకు తూర్పు భాగము దోషాలను సరి చేసినచో బాగా కలిసి వస్తుంది. తూర్పు దిశ బాగుంటే దశ మొదలైనట్లే. గృహములో నాలుగు మూలలు, నాలుగు దిక్కులు ఉంటాయి. వేటికవే ప్రత్యేకమైన శక్తులను కలిగి వుంటాయి. ప్రతి ఒక మూల మరియు ప్రతి దిశ సరిగా ఉన్నచో యోగవంతమైన జీవితము ప్రాప్తించును.

మన గృహమునకు బయట తూర్పు భాగములో పల్లము ఉండడం, బావి ఉండడం, గోతులు ఉండడం, చిన్నపాటి కొలను ఉండడం తదితరములు ఉన్నచో గృహస్థులకు రాజభోగము, కీర్తి ప్రతిష్ఠలు, సంఘములో, కులసంఘములలో, సమాజములో ఒక గుర్తింపు, మాటకు విలువ, చెప్పిన మాటకు కట్టుబడి పనిచేసేవారు ఎక్కువ కావడం, ధనాదాయం, వ్యాపార అభివృద్ధి, రెండవ వ్యాపారము కూడా స్థాపించడం, అందుకూడా అభివృద్ధి, పిల్లల చదువు బాగుండడం, ఇంటి వాస్తు కూడా అనుకూలిస్తే విదేశీయోగం, ఇంటిల్లిపాదికి ఆరోగ్యము బాగుండటం, భర్త మాటను భార్య బాగా గౌరవించడం, కుటుంబము యందు కలహములు లేకపోవడం, బంధుమిత్రుల రాకపోకలు, వారి మధ్య కుటుంబ సభ్యులకు మంచి పేరుండటం, ఇతరత్రా.

అశుభ ఫలితములు :- తూర్పు భాగములో గృహము బయట కొండగానీ, గుట్టగానీ, ఎత్తైన అంతస్తులు గల భవనము గానీ, లేదా సెల్ ఫోన్ టవరు గానీ లేదా బ్రిడ్జ్ గానీ, అపార్టు మెంట్లుగానీ, ఎత్తైన రోడ్లు ఇతరత్రా గానీ ఉన్నచో ఇంట తూర్పు చెడినచో గృహస్థులు అనేక బాధలు అనుభవించాల్సి ఉంటుంది. ధన నష్టము, సంఘములో పరువు పోవడం, అనా రోగ్యము, విద్య సరిగా రాకపోవడము, ఇంటిలో ఎప్పుడూ చికాకులు, టెన్షన్లు, మనశ్శాంతి లేకపోవడము, భయంగా ఉండడము, భార్యను సుఖపెట్టలేకపోవడం, కుటుంబ సభ్యులకు న్యాయం చేయలేకపోవడం, ఇంటిలో ఎప్పుడూ కటకట, అనవసరమైన విషయాలకై సమయాన్ని వెచ్చించడం, ఇతరుల అంగళ్ళ దగ్గరకు వెళ్ళి వారితో మాట్లాడుతూ సమయాన్ని వ్యర్థం చేసుకోవడము, సమయ పాలన పాటించక పోవడం, శుభ్రత గురించి ఆలోచన చేయకపోవడం, నోటిలో దుర్వాసన, అల్సరు, శుభ్రత కలిగిన దుస్తులను ధరించకపోవడము లేదా మలినమైన దుస్తులను ధరించి అలాగే బజారుకు వెళ్ళడం, ఏ విషయంపై కూడా ప్రత్యేకమైన శ్రద్ధ కనబరచక పోవడం, పిల్లలపై అనవసరంగా కేకలు పెట్టడం తదితరములు.

మీ ఆస్థలను నాతో పరిశీలించవేయించుకోదలిస్తే నన్ను ఇ-మెయిల్ ద్వారా కానీ లేదా సెల్ ఫోన్ ద్వారా కానీ సంప్రదించగలరు. ముఖ్యంగా విదేశాలలో నివసిస్తున్న భారతీయ సంతతికి ఇదొక ఊహించని అవకాశం. ఇక సద్వినియోగం చేసుకోవడం మీ చేతుల్లో ఉంది. వాస్తు, జ్యోతిషము కొరకు సంప్రదించగలరు.

e-mail : subhavaastu@rediffmail.com,

Web Site : www.subhavaastu.com

రచయిత : సురేష్.

ఆగ్నేయము

ఆగ్నేయము అనగానే అగ్ని గుర్తుకు రాక మానదు. అగ్నిని వాడుకునే దాంట్లోనే మన తెలివితేటలు బయట పడతాయి. మనము తెలివిగా అగ్నిని వాడుకున్నందువల్లే ఇంత అభివృద్ధిని సాధిస్తున్నాము. అదే అగ్నిని వాడుకోవటం మనకు తెలియకపోతే ఇంతటి అభివృద్ధి మానవులకు లభించడము కష్టం.

అగ్ని వల్ల ఉపయోగం ఉంది, ప్రమాదమూ ఉంది. అంతా మనం వాడుకునే దాంట్లోనే వుంటుంది. స్నేహపూర్వకంగా అగ్నిని వాడితే మనకు కావలసిన పనులన్నియూ సులభతరంగా ముగుస్తాయి. అదే అగ్నిని వికృతంగా వాడితే బూడిదే.

చలికాలం ఉదయాన్ని గుర్తుకు తెచ్చుకోండి. ఉదయం 5 గంటల సమయంలో అక్కడక్కడా రహదారులపై కొందరు అగ్నిని వేసుకొని చలి నుంచి కాపాడుకుంటూ వుంటారు. అయితే ఆ అనుభూతి మాత్రం అనుభవించే వారికి మాత్రమే తెలుస్తుంది. నులివెచ్చని ప్రకంపనలు మనకు చలి గల వాతావరణంలో తాకుతూ వుంటే ఆహా ఏమి హాయి, అనుభవించే వారికే స్వంతం. ఇతరులకు ఊహాప్రాయం. ఇప్పటికీ గ్రామాలలో ఇటువంటివి అనుభవపూర్వకంగా అనుభూతిని పొందవచ్చు. అదే పట్టణాలలో ఇటువంటివి అన్నీ రాతలలోనే చూసుకోవలసి వుంటుంది.

చలి ఎక్కువుగా వుండి మంట తక్కువుగా వుంటే వేడి లభించదు. అనుభూతి తగ్గుతుంది. అదే ఎక్కువ వేడి కావాలనుకుంటే అగ్నిని కాస్త పెరిగేలా చూసుకుంటాము. అంతేకానీ ఆ అగ్ని పై మనము కూర్చోము కదా! ఎందుకు కూర్చోము. అది జ్ఞానము. అదే అగ్నిని వాడుకొనే విధానము. అలాగే వాస్తు శాస్త్రంలో కూడా ఆగ్నేయమును తెలివితో వాడుకోవాలి. అగ్నితోనూ, ఆగ్నేయము తోనూ ఆటలు పనికి రావు. అగ్నిని వాడుకుంటే ఎంతటి శుభ ఫలితాలు పొందుతామో, అలాగే ఆగ్నేయమును వాడుకున్ననూ అంతటి శుభ ఫలితములను పొందుతాము.

గృహము బయట ఆగ్నేయ భాగములో పల్లమున్నచో, గుంతలు, బావులు, కొలనులు ఉన్నచో శుభ ఫలితములు కాక అశుభ ఫలితాలు ఎక్కువగా ఉంటాయి. ఈ గృహము వారికి ఈశాన్యము బాగుంటే ఇతరులను మోసము చేయడం, పరాయి స్త్రీలపై మోజు అధికంగా ఉండడం. ఈశాన్యము సరిగా లేకపోతే మోసగింపబడటం, చివరికి ఆడవారి చేతిలో కూడా మోసపోవడము, పరాయి స్త్రీలపై విపరీతమైన కామవాంఛలు, వారిని అనుభవించాలనే ఆలోచనలు అధికం కావడం, వాటికై ప్రయత్నాలు, ఒక్కొక్కసారి ఇతరులకు దొరికిపోవడం, వారు భయపెట్టి బలవంతముగా ధనము గుంజడం, వారి ఇతర పనులన్నీ చేయించుకోవడము, భార్య చక్కని చుక్క అయిననూ పరాయి స్త్రీలపై మోజు తగ్గకపోవడము, ఎటుతిరిగి పరాయి స్త్రీతో సంగమించడము, అయిననూ తృప్తి తీరక ఇతర స్త్రీల కొరకు ప్రయత్నాలు చేయడం, మధ్య సేవనము, మాంసాహారం భుజించడం, విపరీతమైన కోపాన్ని కలిగి ఉండడం, కొన్ని సమయాలలో భార్యను చితకబాదటం, భార్య ఎదురుతిరిగి దొరికిన గుంజతో కీళ్ళు విరగగొట్టడం, ఇతర పురుషుల సహాయంచే చావగొట్టించడం, బంధువుల మధ్యలో భర్తకున్న పేరును నాశనం చేయడం, అతను చేస్తున్న పనులన్నిటినీ బయటకు చెప్పడం, అవిద్య, పరిష్కారము కాని సమస్యల ఉచ్చుల్లో చిక్కుకోవడం, తదనంతరం దాని పరిష్కారం కోసం యోచన చేసి చేసి ఉన్న జుట్టును అంతా ఊడగొట్టుకోవడం, కీళ్ళ నొప్పులు, అన్ని ప్రభావాలు ఎక్కువగా కాక కాస్త తక్కువగా ఉంటాయి. కొన్ని పరిస్థితులలో అగ్ని ప్రమాదాలు, ఆక్సిడెంట్లు, కాళ్ళు చేతులు విరగడం, విపరీతమైన ఆకలి, బాగా లావుకావడం, బొజ్జ పడడం, ఇతరత్రా. గృహము బయట ఆగ్నేయ భాగమునందు గుట్టలుండడం, కొండలుండటం, బహుళ అంతస్తులు ఉండడం, ఇతరత్రా ఉంటే దరిద్రము, ధననష్టము, ఉన్న డబ్బుంతయూ జారిపోవడం తదితరములు.

దక్షిణము

దక్షిణానికి యముడు అధిపతి. వాహనము దున్నపోతు. జ్యోతిష శాస్త్ర రీత్యా దక్షిణానికి కుజ గ్రహము ప్రాధాన్యత వహిస్తుంది. చాలా మందికి కుజ గ్రహం యొక్క శక్తి తెలియకపోవచ్చు. ప్రస్తుతం మనం కుజ గ్రహం యొక్క శక్తిని గురించి కాస్త తెలుసుకుందాము. ఎంతంటే మన రాజకీయ నాయకులలో కొందరు సేవ చేస్తామని భయంకరంగా సమాజాన్ని దోచుకు తింటున్నారు. వారి గురించి మనకు తెలిసింది కొంత మాత్రమే. అటువంటి కొంతనే మనము ఇప్పుడు తెలుసుకుందాము.

శని గ్రహము మహాశక్తిమంతమైనది. నవ గ్రహాలు 9. ఒక శాస్త్రం ప్రకారం నవ గ్రహాలు మొదట 8 మాత్రం ఉండేవట.

1. గురు, 2. చంద్రుడు, 3. సూర్యుడు, 4. కేతు, 5. శని, 6. బుధ, 7. శుక్ర, 8. రాహు, వీటిలో గురు వర్గం మరియు శని వర్గంగా విడిపోయాయి. గురు వర్గానికి గురు, చంద్రుడు, సూర్యుడు, కేతు ఈ నాలుగు గ్రహాలు ప్రాధాన్యత వహిస్తాయి. ఇక శని వర్గానికి శని, బుధ, శుక్ర, రాహువులు ప్రాధాన్యత వహిస్తాయి. గురు గ్రహము అత్యంత సౌమ్యమైన గ్రహము. శని గ్రహము విపరీతమైన శక్తి కలిగి ఉండెను. శని శక్తి ముందు గురువు యొక్క శక్తి ఏ మాత్రం సరిపోయెడిది కాదు. శని శక్తిని ఒకసారి రుచి చూసిన భగవంతుడు శని యొక్క శక్తినంతటిని లాగివేసెనట. మరియు గురు గ్రహమును రక్షించుట కొరకు ఒక గ్రహాన్ని తోడు ఇవ్వాలని తలచి కుజ గ్రహాన్ని సృష్టించి గురు వర్గమునకు రక్షణగా ఇచ్చెనట.

కొన్ని జాతకాలలో కుజ దోషము అంటుంటారు. కుజ దోషము అంటే చిన్న విషయము కాదు. శని గ్రహ తత్వమానముగా కుజ గ్రహము తన శక్తిని చాటెను. ఏదైనా ఒక జాతకమునకు శని గ్రహము పాపి అయి అతని దశలో జాతకుడిని ఘోరమైన ఇబ్బందుల పాలుకు గురి చేస్తాడు. అలాగే ఒక జాతకుడికి కుజ గ్రహం పాపి అయినచో ఆ జాతకుడు కుజ గ్రహం యొక్క శక్తిని రుచి చూడవలసిందే. శని గ్రహ శక్తికి దాదాపుగా సమానంగా కుజ గ్రహము శక్తి కలిగి ఉన్నది. సర్వ సైన్యాధిక్షుడుగా కుజ గ్రహమును చెబుతారు.

వాస్తు శాస్త్రంలో శని గ్రహము పడమర దిక్కుకు ప్రాతినిత్యం వహిస్తుంది. తత్వమానంగా కుజ గ్రహం దక్షిణానికి ప్రాతినిత్యం వహించడం మనం గమనించవచ్చును.

సాధారణంగా దక్షిణ భాగ దోషము ఉన్న వారికి వారి జాతకంలో కుజ దోషము ఉంటుందని సూచనగా తెలుసుకున్నాము. దక్షిణము చెడడం వల్ల గృహస్థులు ఘోరమైన కష్టాలను ఎదుర్కోవాలి.

గృహము బయట దక్షిణ భాగము పల్లముండి, సరస్సు ఉండటం, బావి ఉండడం, గుంతలు ఉండడం, తదితరములు ఉంటే కుటుంబములో ఎప్పుడూ అశాంతి, అనారోగ్యము, పీడ, ఒక్కోసారి మరణాలు, ధన నష్టము, ఆరోగ్యము కొరకు విపరీతంగా ధనాన్ని ఖర్చు చేయడం, పైగా బయట నుండి వడ్డీకు డబ్బు తీసుకొచ్చి ఆరోగ్యాలకై పోరాడటం, కొన్ని పరిస్థితులలో స్త్రీలు ఇతరులపై మోజు పెంచుకోవడం, మగవారి కోపాలు, ఆడవారు అవమానింప బడటం, మగవారికి చెడు అలవాట్లు అధికం కావడం, కొన్ని సార్లు విపరీతముగా తాగడం, పెట్టెల కొద్దీ పొగ ఊదడం, వీరి ఎదురింటి వారిపై ఎప్పుడూ అసూయా ద్వేషాలు కలిగి ఉండడం, వారు సంతోషంగా ఉండడాన్ని సహించలేకపోవడం, ఆయాచితంగా వారికి ధనం కూడడాన్ని చూసి ఓర్వలేకుండా పోవడం, మానసిక క్షోభ, టెన్షన్లు అధికంగా ఉండడం, హాస్పిటల్ అడ్రస్సులు బాగా తెలిసి ఉండడం, మందుల షాపుల వారి స్నేహితం బాగా

కలిగి ఉండడం, తరువాత ఇరువురు వాదులాడుకోవడం, బలవంతంగా ఇద్దరూ జుట్టు లాగుకోవడం, అయితే వీరికి జుట్టు ఎక్కువ లేకపోవడం కలిసి వస్తుంది, తదితరములు.

గృహము బయట దక్షిణ భాగములో ఎత్తైన అంతస్తులు, మాడీలు, అపార్ట్ మెంట్లు, సెల్ఫోన్ టవర్లు, కొండలు, గుట్టలు, మిట్ట, మిర్రుగా ఉండటము, తది తరములు ఉంటే రోజుకో బట్ట, పూటకో రుచి లాగా కుటుంబము గడవటం, అధిక ధనాదాయం పట్టిందల్లా బంగారం కావడం, ఏపని చేసినా కలిసి రావడం, అప్పులు తీసుకొనే వారు ఎక్కువకావడం, సకాలంలోవారు తిరిగి సొమ్మును చెల్లించడం, ఇంట ఆడవారి పెత్తనం లేదా మగవారు బయట చేసిన పనులన్నిటినీ ఆడ వారికి చెవిలోపలి కర్ణభేరి పగుళ్ళిచ్చేలా చెప్పడం, ఇంటి ఆడవారి వెంట తిరుగుతూ తాము చేసిన చిన్న పనులను ఘనకార్యాలుగా చెప్పుకుంటూ వారి మెప్పుకై పాకులాడటం, వారి కటాక్షవీక్షణములకై తాపత్రయ పడడం, పెదాలు చెవుల దాకా వచ్చేలా నవ్వడం, వారిని నవ్వింపాలని ప్రయత్నం చేయడం, స్త్రీలు చెప్పిన పనులన్నియూ సకాలంలో పూర్తి చేయడం, రెండవ వ్యాపారము ఏర్పడడం, అందు విపరీతంగా ధనం వృద్ధి కావడం జరుగుతుంది.

ఓ చిన్న ఉదాహరణ: కొచ్చిలో ఒక ఆసామి తనకున్న మూడు స్థలాలను పరిశీలించడానికి నన్ను పిలుచుకు వెళ్ళడం జరిగింది. ఈ మూడు స్థలాలలో ఒక స్థలానికి దక్షిణ భాగములో అపార్ట్మెంట్ నిర్మాణం జరుగుతున్నది. ఈ స్థలములో గృహ నిర్మాణం కావించమని చెప్పడము, దానికి సరియైన ప్లాను ఇవ్వడము, ఉత్తరము ఖాళీ ఏర్పాటు చేయడము, గృహ నిర్మాణము వాస్తురీత్యా అత్యంత త్వరగా జరిగినది. ఒక్క సంవత్సరము గడిచే లోపలే అతనికున్న రెండు స్థలాలలో ఒక స్థలానికి ప్రక్కనే ఇతరులు ఓ ఫ్యాక్టరీని స్థాపించి ఈయన స్థలము ఈశాన్య భాగము అయినందువల్ల అధిక ధరకు కొనడం జరిగినది. నమ్మండి నమ్మకపొండి ఈయన కట్టిన గృహమునకు అయిన ఖర్చు అంతయూ వచ్చినది. కనీసం ఈయన కలలో కూడా ఈ విషయాన్ని ఊహించలేకపోయారు. దక్షిణము మిర్రు అయితే ఫలితాలు ఇంత అద్భుతంగా ఉంటాయి.

ఒకవేళ మీకు అప్పులు ఉంటే వాటిని తీర్చడం వాస్తు శాస్త్ర రీత్యా తేలికనే. అయితే విజ్ఞాని, అనుభవజ్ఞుడైన వాస్తు శాస్త్రవేత్తచే మీ గృహాన్ని పరిశీలించ చేయించుకోండి. ఆశ్చర్యకరమైన రీతిలో మీ అప్పులు అత్యంత త్వరగా తీరిపోతాయి.

మీకు విపరీతంగా ధనం సంపాదించాలనే కోరిక ఉంటే వాస్తు శాస్త్రము మీకు బాగా సహాయము చేస్తుంది. అయితే మీ గృహము స్వంత గృహమై ఉండాలి. ఏది ఏమైననూ ఒక అనుభవం కలిగిన వాస్తు శాస్త్రవేత్తచే గృహ పరిశీలన చేయించుకున్న వారికి ఫలితాలు ఎప్పటికీ లాభదాయకంగా వుంటాయి.

ఇక్కడ ఒక చిన్న ఉదాహరణను తెలుసుకుందాము.

పేరు మాణిక్యాలరావు. కర్నాటకలోని ఓ పట్టణం, మైసూరు అనుకోండి. ఈయన బాగా ఉన్నవాడే. అయితే మహా పీనాసి. ఒక ఫ్యాక్టరీ కట్టబోతున్నాడు. దాని పెట్టుబడి 2 కోట్ల రూపాయలు. వాస్తు ప్రాముఖ్యత తెలియడం వల్ల వాస్తు చూపించుకోవాలని నిర్ణయానికి వచ్చి ఒక ప్రముఖ వాస్తు శాస్త్రవేత్తను సంప్రదించాడు. ఆయన రుసుము రూ. 25,000/-. అంత ఎందుకు ఇవ్వాలి అని అనుకొని తనే స్వంతంగా వాస్తు చూసుకొని ఫ్యాక్టరీ నిర్మాణం ముగించాడు. ఆపై కష్టాలంటే ఏమిటో చక్కగా చూశాడు. రూపాయి ఖర్చు పెట్టని మాణిక్యాలరావుకు నెలకు లక్షల్లో నష్టాన్ని చూడవలసి వస్తోంది. ముడి ఇనుమును తీసుకువచ్చి కడ్డీలుగా తయారు చేయడం ఈ

ఫ్యాక్టరీ లక్ష్యం. ఫ్యాక్టరీ పని చేసినా చేయకపోయినా రోజుకు 15,000/- ఖర్చు.

ఫ్యాక్టరీ బాగా నడిస్తే మంచి లాభాలు. నడవకపోతే చక్కటి చిప్ప. వాస్తులో అత్యంత ప్రాముఖ్యత గల కొన్ని విషయాలలో ఏ మాత్రం జాగ్రత్తలు తీసుకోలేదు. అదే ఈయన కొంప ముంచింది. ఈయన ఫ్యాక్టరీకి దక్షిణ భాగములో పెద్ద గుంత గలదు. దాదాపుగా వందలారీల మట్టిని వేస్తే కానీ ఆ గుంత పూడదు. ఈ దక్షిణ గుంతను గమనించలేదు. దక్షిణ శక్తి ఏపాటిదో బాగా చూశాడు. రూ. 25 వేలకు చూసుకొని కోటి రూపాయలకు పైగా నష్టపోయాడు. పైటును అలాగే ఉంచుకొని ఫ్యాక్టరీ మొత్తం పార్ట్స్ పార్ట్స్ గా అమ్మి చక్కగా అవమానం పొందాడు. భారీ నష్టాన్ని చూశాడు.

ముందుగానే మాట్లాడిన వాస్తు సిద్ధాంతిని పిలుచుకు వచ్చి పరిశీలన కావించి ఉండింటే నష్టం రాక లాభాలను రుచి చూసే వాడు కదా! రూ. 25 వేలకు కక్కుర్తి పడ్డాడు. చావు దెబ్బ తిన్నాడు. ఇలాంటి వాళ్ల జీవితం ఎప్పటికీ ఇలాగే వుంటుంది. పైసా పైసా, కూడబెట్టి కోట్లలో నష్టపోతారు. లేదా ఇతరులు దోచుకు తింటారు. ఇతని కష్టార్థితం ఇతరుల సొత్తు. ఆ అదృష్టవంతుడు ఎవరో భగవంతుడికి తెలియాలి. ఇలాంటి వారికి ఎప్పటికీ బుద్ధి రాదు. తర్వాత జరిగిన సమాచారం.

500లో వెయ్యి రూపాయలో అయితే వాస్తుకు ఇవ్వవచ్చు. 25 వేల రూపాయలు ఇవ్వడము ఏమిటి. కోటి రూపాయలు నష్టం వస్తే వచ్చే అంతేకానీ వాస్తుకు 25 వేల రూపాయలు ఇవ్వడమా!

కోటి రూపాయల కన్నా 25 వేల రూపాయల విలువ ఎక్కువ అన్నది అప్పుడు నాకు తెలిసింది. అంత వరకు 25 వేల రూపాయల కన్నా కోటి రూపాయలే ఎక్కువ అనుకునే వాడిని. పొరపాటు నాడే.

సంపాదించుకునే వారూ బహుపరాక్. దక్షిణం విషయంలో జాగ్రత్తలు తప్పనిసరి. వాస్తు శాస్త్రంలో స్వంత తెలివితేటలు దయచేసి వాడవద్దు. మీ మంచి కోరుతూ తెలపడమైనది. ఆపై మీ ఇష్టం.

నైఋతి

ఈ నైఋతి అనగానే ముఖ్యంగా నాకు ఓ న్యాయవాది గుర్తుకు వస్తాడు. రాయలసీమ యందలి ఓ పట్టణంలో ఒక న్యాయవాది నైఋతి భాగంగా గృహాన్ని నిర్మించాడు. ఈయన గృహమును నిర్మించు సమయములోనే వెనుకాముందు చూసుకోక ఒక అనుభవజ్ఞుడైన వాస్తు శాస్త్రవేత్తను పిలిపించి స్థలాన్ని పరిశీలింప చేయించి వాస్తు శాస్త్ర రీత్యా మంచి నిర్మాణాన్ని సాగించి అద్భుతమైన ఫలితాలను పొందసాగాడు. ఈయన గృహాన్ని నిర్మించు సమయంలో అంత డబ్బు పోసి వాస్తు శాస్త్రవేత్తను ఎందుకు పిలిచావని చాలా మంది అడిగారట. ఈయన ఇచ్చింది పైసా, పొందింది వెయ్యి. అలాగ ఈయనకు దినాలు జరుగ సాగాయి. మంచి పేరు, చేతి నిండా డబ్బు ఉండేది.

ఈయనకు ఒక ఫ్యాక్షన్ నేత అత్యంత సన్నిహిత మిత్రుడు. ఆ నేతకు ఏ కష్టము వచ్చినా న్యాయవాది గృహానికి వచ్చి కొద్ది రోజులు వుండి వెళ్లేవాడు. అదేమి ఆశ్చర్యమో తెలియదు కానీ ఆ నేతకు సమస్యలు తీరేవి. ఈ పరిస్థితిని గమనించిన ఆ ఫ్యాక్షన్ నేత తన గృహమును కూడా వాస్తు చూపించుకోవాలని తలచి ఆ న్యాయవాది ద్వారా ఆ వాస్తు శాస్త్రవేత్తను సంప్రదించడం జరిగినది. ఫ్యాక్షన్ నేతలు అంటే ఇష్టం లేని ఆ వాస్తు శాస్త్రవేత్త, ఫ్యాక్షన్ నేత ఎంత అడిగిననూ ఆయన గృహాన్ని పరిశీలించడానికి ఒప్పుకోలేదు. కాలక్రమంలో ఫ్యాక్షన్ నేత పనుల ఒత్తిడితో న్యాయవాది గృహానికి రావటం పూర్తిగా తగ్గించాడు. కొద్ది రోజుల తర్వాత అనారోగ్యం పాలై ఓ

నగరంలో చికిత్స పొంది తిరుగు ప్రయాణంలో తన ఊరికి చేరుకుంటుండగా మార్గమధ్యంలో ఆయనను ప్రత్యర్థులు హత్య చేశారు.

నైరుతి అనగానే ఇంకొక్కటి గుర్తుకు వస్తుంది. అదే భద్రత. నైరుతి ఏ దోషము లేకుండా వుంటే జీవితం అంత భద్రత కలిగి ఉంటుంది. ఫ్యాక్షన్ నేతలు నైరుతి విషయంలో అత్యంత సూక్ష్మమైన పొరపాటు కావించిననూ పరిణామమును రుచి చూడవలసి వుంటుంది. రాజకీయ నాయకులు కూడా నైరుతి విషయంలో అనేక జాగ్రత్తలు తీసుకోవాలి. ప్రత్యర్థులతో ప్రమాదం గలదని విషయం బయటకు పొక్కినచో నైరుతిలో ఏ దోషములు లేకుండా జాగ్రత్త వహించినచో మంచి జరుగు అవకాశం చాలా ఎక్కువ. అక్రమంగా ఇతరులను దోచుకు తిన్న వారు, ఇతరుల ఉసురు పోసుకున్న వారు భవిష్యత్తులో ఛేదు అనుభవాలను రుచి చూడక తప్పదు. కష్టపడి నిజాయితీగా సంపాదన కావించండి. ఏనాటికీ దిగజారిపోవడము చేయవద్దు. ఇతరుల సొమ్ముపై కన్ను వేయడమంటే మీరు తినే ఆహారంలో గడ్డి కలుపుకున్నట్లే.

గృహము బయట నైఋతి భాగము పల్లముగా ఉండి, బావులు, గోతులు, కొలనులు, గుంతలు, ఉన్నచో వాస్తురీత్యా నైఋతికి ఒక గుర్తింపు కలదు. ఈ నైఋతి భాగము మిర్రుగా ఉండి ఎత్తై, బలముగా, నిండుగా ఉండవలెను. అట్లుగాక దానికి వ్యతిరేకంగా ఉంటే ఫలితములు కూడా అంతే ఘోరంగా ఉంటాయి. మరణాలు, ఆకస్మిక ఆక్సిడెంట్లు, ప్రమాదాలు, విపరీతమైన ధననష్టము, మనశ్శాంతి కోల్పోవడం, అభద్రతా భావము, పిల్లల ఎదుగుదలపై విపరీతంగా ఆలోచన పెట్టుకొని క్రుంగిపోవడం, ఇంటియందు కలహాలు, పక్షవాతం, మందులకు నయం కాని రోగాలు, మందుల కొరకు విపరీతంగా డబ్బులు ఖర్చు పెట్టడం, వ్యాపారంలో విపరీతంగా నష్టపోవడం, సమాజంలో అగౌరవం, ఎప్పుడూ ఇతరుల నోళ్ళలో గృహస్థుల విషయాలు నానుతుండడం, తదితరములు. గృహము బయట నైఋతి భాగము యందు కొండలు గానీ, గుట్టలు గానీ, ఎత్తైన అపార్ట్‌మెంట్‌లు గానీ, టవర్లు ఉండడం గానీ, బలమైన వృక్షాలు ఉండడం గానీ, మిర్రుగా ఉండడం గానీ ఇతరత్రా ఉన్నచో పూర్తి భద్రతా భావము, ధనాదాయం, ఆరోగ్యము బాగుండడం, బలంగా మాట రావడం, మనసు యందు హుషారుగా ఉండడం, వ్యాపారములో చక్కగా అభివృద్ధి కలిగి యుండడం, మాట, పలుకుబడి ఉండడం, ఇతరులు సలహాల కోసం రావడం, ధనము, ధాన్యము ఎప్పటికీ నిలువ కలిగి ఉండడం, వ్యవహారము లలో విజయము, శత్రు నాశనం, శత్రువుల ప్రయోగాలు విఫలము కావడం ఇతరత్రా.

పశ్చిమము

పశ్చిమానికి శని గ్రహము ప్రాధాన్యత వహిస్తుందనే విషయం ఇంతకు ముందే తెలుసుకున్నాము. శని శక్తితో కుజుడిని పోల్చామేకానీ, కుజునితో శనిని పోల్చలేదు. గమనించాలి. శని గ్రహం యొక్క శక్తిని చెప్పడము కష్టము అనుకోవాలి. శని మహాశక్తిమంతుడు. శని విషయంలో ఎన్ని జాగ్రత్తలు తీసుకుంటామో అన్నే జాగ్రత్తలు పశ్చిమ విషయంలో కూడా తీసుకోవాలి. గృహము అన్న తర్వాత అన్ని అనుకూలతలు వుండాలి. అలాగే వాస్తు శాస్త్ర రీత్యా గృహ నిర్మాణమంటే అన్ని దిక్కులూ, అన్ని మూలల విషయంలోనూ జాగ్రత్తలు తీసుకోక తప్పదు. ఎంతసేపూ ఈశాన్యము, ఉత్తర, తూర్పుల గురించి మాట్లాడుకున్ననూ పశ్చిమమును అశ్రద్ధ చేయరాదు.

గృహము బయట పశ్చిమ భాగము పల్లముగా ఉండి, బావులు, గోతులు, గుంతలు, కొలనులు, కాలువలు ఉన్నచో అభద్రతా భావము, అశాంతి, పక్షవాతము, అనారోగ్యము, ధననష్టము, వ్యాపార నష్టము, పరువు ప్రతిష్టలు

ఒక పుస్తకాన్ని తయారు చేయడమంటే ఎంత కష్టమో కేవలం రచయితకు మాత్రమే తెలుస్తుంది. లేదా రచన విలువ తెలిసిన పాఠకులకు తెలుస్తుంది. ఇతరులు దీని విలువ మరియు ప్రాముఖ్యత తెలుసుకోలేరు. సాధారణంగా పాఠకులు చక్కని విజ్ఞతను కలిగి ఉంటారు. అందుకే రచయిత యొక్క ఇతర రచనల కోసం ఆతృతగా ఎదురు చూస్తుంటారు.

2004వ సంవత్సరంలో శుభవాస్తు పుస్తకం వచ్చినప్పుడు ఒక గొప్ప వాస్తు సిద్ధాంతి నాకు ఫోన్ చేసి ఇంత చెత్త పుస్తకాన్ని ఎందుకు వ్రాశావు! నా జీవితంలో ఇంతటి ఘోరమైన పుస్తకాన్ని నేను ఎప్పుడూ చూడలేదు అని అన్నారు. తరువాత సంవత్సరంలో నాకు ఫోన్ చేసి మిగిలిన పుస్తకాలు ఎప్పుడు వస్తాయని ఎంతో గౌరవంగా మాట్లాడారు. ఆశ్చర్యపోవడం నా వంతు అయింది. నేను అడిగిన ప్రశ్నకు సమాధానంగా మాకు వయస్సు ఎక్కువ, నీకు వయస్సు తక్కువ, కానీ అపారమైన అనుభవాన్ని సంపాదించుకున్నావు అని అన్నారు. ఒక శాస్త్రమును రచించు సమయమున ఎన్నో సాధారణ విషయాలను పరిగణనలోకి తీసుకోవలసి వస్తుంది. అన్నీ విషయాలను క్రోడీకరించి పాఠకుల అమృత హృదయాలను తాకునట్లుగా రచన ఉండాలని నా అభిప్రాయము. అందుకే నేను వ్రాసిన పుస్తకాలను అడిగి మరీ కొనడం జరుగుతున్నది. ఇతర రచనలు ఎప్పుడు వస్తాయని అడిగే పాఠకుల సంఖ్య చాలా అధికమైనది. ఒక రచయితగా ప్రజలు ప్రేమగా ఇస్తున్న ఈ బహుమతులు జీవితంలో సరిపోవా! మీ అభిమాన వాత్సల్యము మరియు ఆశీర్వాదము వల్లనే నేడు మన www.SubhaVaastu.com వెబ్‌సైట్ ప్రపంచంలోనే అత్యంత పెద్దదిగా గుర్తింపు పొందినది. దినమునకు 25 వేల మందిపైన వెబ్‌సైట్‌ను చూడడానికి వస్తున్నారంటే అది కేవలం మీ సహకారము వల్ల మాత్రమే సాధ్యమైనది.

దాదాపుగా 10 సంవత్సరాలుగా ప్రతి **e-books** ను ప్రజలందరికీ ఉచితంగా అందజేయడం జరిగింది. అయితే నేడు ఒక మాసమునకు దాదాపుగా ఈ వెబ్‌సైట్ యొక్క ఖర్చు 50,000/- రూపాయలు దాటి పోతున్నది. అందువల్ల ఉచితంగా పుస్తకాలను ఇవ్వలేకపోతున్నాము. ఈ పుస్తకము నందలి మిగతా భాగమును చదవలెనన్న మీరు ఈ లింక్ యందలి బ్యాంక్ నందు 7 యు.ఎస్. డాలర్లను కట్టవలసిందిగా తెలుపుటకు బాధగా ఉన్ననూ తప్పడం లేదు. మన రూపాయలలో 250 రూపాయలను బ్యాంక్ నందు జమ చేయగలరు. బ్యాంక్ లింక్ :- <http://www.subhavaastu.com/vastu-payments.html>

ఎన్నో లక్షలు పోసి www.SubhaVaastu.com ను తయారు చేసిన విషయము మీకు తెలిసినదే. డెస్కాటాప్ వాల్‌పేపర్స్ దాదాపుగా 21,650 దాటి పోవడం మీకు తెలుసా. ఈ లింక్ ద్వారా వాల్‌పేపర్స్ ను డౌన్‌లోడ్ చేసుకోవచ్చును. <http://www.subhavaastu.com/wallpapers-section.html>

ఇతర వాస్తు పుస్తకాల కొరకు ఈ లింక్ ను క్లిక్ చేయండి. <http://www.subhavaastu.com/free-vastu-ebook-downloads.html>

our e-mail is : subhavaastu@gmail.com

త్వరలో భారతదేశంలోని అన్ని బాషల్లోనూ మన వెబ్‌సైట్ విడుదల కాబోతున్నది.

రచయిత

- సురేష్

సెల్ :- 098481 14778.